

IR-RABA' KTIEB
TAT-TMINTAX-IL SENA

DICEMBRU
1942

IL-MALTI

QARI

LI TOHROG

Il-"Għaqda tal-Kittieba tal-Malti"

KULL TLIET XHUR

X'FIH DAN IL-GĦADD

Sena oħra

Żewġ Qronfliet

Ġustizzja bla Qorti

It-Tigra u l-Hamiema

Ġewwa l-Preseppju

Salvu jsir Missier

Madlien

Il-Għaqda tal-Kittieba tal-Malti

Imbierek il-Mulej!

Mill-Qasbija tal-Lsien Malti

Il-Gandlieri ta' l-Isqof

Werrej tat-Tmintax-il Sena

Editorjal

Dun Karm

Ġ. Galea, M.D., D.P.H.

A. Buttigieg, B.A., LL.D.

R. M. B.

Vic. Apap

K.G.M.F.

Ġ. Chetenti

Fran. Camilleri

A. Cremona

G. Zarb Adami

IL-MALTI

QARI LI TOHROĠ *IL-GħAQDA* |
TAL-KITTIEBA TAL-MALTI |

DIĊEMBRU
1942

SENA OHRA

GHADDIET sena ohra, sena ta' twegħir, ta' taħbit u ta' tbatija, fiha rajna minn kollox ; tigrib, mewt u għaks; fiha l-hajja tagħna ħadet xejra ohra, xejra li qatt ma konna nistennewha u li qatt ma bsarnieha. Issa drajna ngħixu fil-periklu u nimxu għad-dell tal-mewt. F'din is-sena rajna bosta taqlib, intemmu ħafna hwejjeg u nqerdet kemm-il-drawwa; ħafna għaqdiet tilfu l-ħegga li kellhom u bosta xirkiet spicċaw fix-xejn, izda l-Għaqda tagħna baqgħet miexja 'lquddiem u bla ftahir, bla għageb u bla nfiħ qdiet id-dmir tagħha u wettqet il-għan li għalih kienet twaqqfet.

Aktar lura f'artiklu tas-Segretarju taqraw fuq il-ħidma li l-għaqda baqgħet twettaq ukoll f'din il-gwerra ħarxa li għaddejjin minnha u aħna nħossuna mkab-brin li messitna x-xorti li mmexxu l-Għaqda fi zme-nijiet ta' twegħir u ta' storja li għaddejjin minn fuqna bħalissa; bi ħsiebna nagħmlu mill-aħjar li nistgħu biex il-Għaqda ma tonqosx mill-idijal li għalih kienet maħ-luqa u l-fehma tagħna hi li bla nkejja u bla tagħjir naqbz u kull meta jkun meħtieg għall-ġid tal-lsien Malti.

Il-Maltin tal-lum urew lid-dinja r-rieda qawwija tagħhom u d-dinja kollha staghbet bihom u fahħrithom. Mitt sena ohra din is-sena li għaddiet minn fuqna għad tinkiteb b'ittri tad-deheb fl-istorja ta' Malta u l-Maltin ta' dak iż-żmien iħossu ruhhom kburin bil-għemil tan-

nies li qegħdin ighixu l-lum. Ix-xewqa tagħna bhala Membri tal-“Għaqda tal-Kittieba tal-Malti” tal-lum hija li dawk li għad jigu warajna jkollhom biex jiftaħru bil-għemil tagħna u jbirkuna għax fost dan it-tigrib kollu zammejna l-Għaqda hajja u ħarkiena.

Bil-għajjnuna t'Alla u mseddqin minn shabna l-Membri kollha tal-Għaqda nittamaw li l-ħidma tagħna ma tonqosx, iżda toktor u tizdied fiż-żminijiet li resqin u hekk isem il-Għaqda jikseb aktar għieh u jibqa' miġjub u miqjum kif jixraqlu.

ŻEWĠ QRONFLIET

(ĠRAJJA MINNHA)

Qronfla bajda u oħra ħamra
 Ġew f'idejja minn ġo ġnien:
 Safa l-waħda, mħabba l-oħra,
 Lwien ta' Malta t-tnejn flimkien.

Il-ġmiel tagħhom bħal seraqni;
 Ħarsti fuqhom jien sammart,
 Flejt il-weraq, flejt in-nisġa
 U sa nbushom bħal thajjart.

Hekk kif kienu bejn subgħajja
 Resaq ħlewwa ta' farfett;
 Bla ma tnaffar għaddas rasu
 Ġewwa qronfla, s'isfelnett.

Ġibed l-għasel minn ġol-warda
 Talla' rasu, tharrek, dar;
 Habbat ġwienħu bojod bl-iswed,
 Bla ma sellem telaq, mar.

Nghid is-sew, jien bħal tlift għaqli
 Fuq il-ġmiel taż-żewġ ħlejquiet;
 Xtaqt li kieku nżomhom miegħi
 Lill-farfett u lill-qronfliet.

DUN KARM.

GUSTIZZJA BLA QORTI

Nikol tal-Ġnien kien issellef mitejn skut minn għand is-Sur Tusè u baqa' għal żmien twil ma jistax iħallashom; bit-tqaniċ u bit-tħabrik kien ilaqqtat biex iħallas l-imgħax, iżda s-Sur Tusè ħsiebu ma kienx fl-imgħax: it-tir ta' moħħu kien fuq il-għalqa li Nikol kellu f'tarf ir-raħal u li fuqha dan kien issellef dawk il-mitejn skut; dak il-ħabel raba' kien jiswa għall-bini u kieku jiksbu taħt idejh is-Sur Tusè kien jista' jgassmu u jagħtih b'xi tmintax irbigħi l-qasba; kieku jseħħlu dan il-ħsieb is-Sur Tusè kien jaqta' sandar, iżda Nikol kellu qalbu marbuta ma' dik l-imbierka ta' għalqa tiegħu li kien wiritha minn għand missieru u li kienet gejjja minn għand nannietu. Fir-razzett ta' dik il-għalqa Nikol kien trabba u fih kien qiegħed irabbi 'l u-liedu, fih kien garrab in-niket u l-ferħ, id-dwejjja u l-hena li ltaqa' magħhom ma' tul il-milja ta' ħajtu.

Fi dħul is-sajf tas-sena l-oħra, nhar il-Qalb ta' Gesù, meta spicċa l-għasar, Nikol huwa u ħiereg mill-knisja, le-maħ is-Sur Tusè fuq iz-zuntier; il-bidwi libet, għaddas rasu u telaq iħaffef biex jeħles, iżda s-Sur Tusè mar fuqu u waqqfu.

"Kol, x'sa nagħmlu fuq dawk l-erbat ewwieq li kont sliftek?"

Nikol infixel, tħawwad u beda jlaqlaq.

"Tini ftit taż-żmien ieħor; wara l-gbir tal-qamħ, jekk Alla jrid, inkun nista' nroddlok flusek."

"Ilek bosta żmien ittawwal, kif trid tħallasni issa wara l-ħsad?"

"Għax dis-sena kellna newba tajba, il-qamħ mela gmielu u s-suq tiegħu sewa ħafna; jekk ittini ftit taż-żmien ieħor nittama li nifdi dejni miegħek."

Is-Sur Tusè ma għoġbux jisma' hekk, hu aktar xtaq jaqbad taħt idejh il-għalqa ta' Nikol milli jgħbor il-flus li kien silef fuqha u qal imdagħdagħ:

"Din id-darba għandi bżonn il-flus f'idejja, ma nistax nistenniek aktar."

"Isbirni ftit taż-żmien ieħor, sur Tusè!" talbu Nikol.

"Stennejtek biżżejjed, issa jekk ma troddlix flusi sa zahar ieħor naqbadlek il-għalqa."

Nikol instamat u tbikkem, f'moħħu beda jtalla' u jniż-
 zel biex jara x'ighid halli jqanqal qalb is-Sur Tusè, iżda
 dak il-hin sewwa, is-sirena bdiet tnewwaħ u thabbar ħbit
 tal-ghadu mill-ajru; f'radda ta' salib in-nies kollha tferrxu
 u kulhadd dabbar rasu mill-ahjar li sata'. Is-Sur Tusè
 telaq ighaggel u halla 'l Nikol hosbien u mibluħ qisu bniedem
 ma jafx x'jibda jahseb jew fejn jagħti rasu.

Dlonk beda l-isparar, instemgħu l-ajruplani jgħoddsu,
 inħass it-theżħiż ta' l-art u t-tregħid tal-bini ma' kull bom-
 ba li nxeħtet, iżda Nikol baqa' ħiemed u sieber donnu
 wieħed miġfuf minn sessiħ, telaq bil-lajma lejn ir-razzett
 tiegħu bla ma ta widen għan-nies li bdew ighajtulu biex
 jidħol għall-kenn tax-xelter u anqas ma qies il-biża' tal-
 mewt u herba li kienu neżlin mis-sema bħax-xita: tisfir
 ta' balal, twerdin ta' ajruplani, tvenvin ta' laqx, tfaqqigħ
 ta' bombi, iżda Nikol baqa' sejjer bħal bniedem li ma għand-
 ux kont ta' ħajtu.

Madanakollu, sakemm Nikol wasal ħdejn ir-razzett kien
 għadda l-biża' u malli daħal il-gewwa mix-xatba, daqget
 is-sirena biex thabbar li l-ajruplani tal-ghadu kienu għad-
 dew: minnufih it-tfal ħarġu jigru, jaqbzu, jifirħu u jduru
 ma' missierhom qisu ma kien ġara xejn, iżda fejn dari
 Nikol kien jogħxa b'uliedu u joqgħod jifraħ u jitliegħeb
 u jirraġġa' magħhom, din id-darba bilkemm kellimhom u
 baqa' sejjer donnu ras maqtugħa, tala' t-tarag li mill-bitħa
 kien jagħti għas-setaħ quddiem il-ghorfa u nxeħet bil-
 qiegħda fuq iċ-ċint iħares b'għafsa ta' qalb lejn dak il-
 wiċċ qamħ fil-ghalqa tiegħu. Mela issa dik ir-roqgħa raba'
 li għalih kienet tiswa daqs id-dinja kollha, kienu sa jehdu-
 hielu minn taħt idejħ. X'jagħmel mingħajrha? Kif jitma'
 'l uliedu? Kif iżomm il-familja? Tassew li l-ħniena t'Alla
 kbira, iżda għaliex hu u wliedu kellhom jitilfu l-għajxien
 tagħhom ħtiġa tar-regħiba ta' haddieħor? Dawn il-ħsibijiet
 koroh kienu għaddejjin minn moħħ Nikol li ħass bħal
 tqanqila ta' qilla twebbislu qalbu għall-imgiba tal-bned-
 min, imma t-tama fil-ħniena ta' Dak ta' Fuq ma ħallitux
 jitlef id-dawl tad-dehen. M'ħux li kellu ftit taż-żmien ie-
 ħor sakemm jilħaq jaħsad u jidres dak il-qamħ, kieku
 kollox jissewwa, imma is-Sur Tusè ma kellux fehma jist-
 tenna u għal dawk il-ftit jiem hu kien sa jitlef kulma
 kellu u jisfa' bħal qasba tixxejjer mar-riħ.

Mart Nikol ratu mbergħen u hosbien, staqsietu xi ġralu,
 hu fetax qalbu magħha u fehema l-qagħda ħażina li kienu
 jinsabu fiha ħtiġa tad-dejn li kellhom mas-Sur Tusè.

Għal dik l-aħbar, mart Nikol hasset għafsa ta' qalb li ma bħalha; dik il-għalqa kienet il-hena tagħha, dik il-hamrija msoqqija bil-għaraq ta' gbinha għaliha kienet qisha trab id-deheb, kull niket u kull faraġ ta' hajjet dik il-mara, kienu marbutin ma' l-uċuh li trodd dik il-hamrija għammiela, dik il-mara bint ir-raba' kienet thoss it-tama tagħha tikber man-nebbieta u toktor ma' l-egħlejjel li jrabbi dak il-habel raba'; hi kienet tistgħall b'dak li l-Bambin jibgħat kif ukoll kienet iġġarrab kull niket meta n-newba tmur hażin.

* * *

Għaddew fuq gimagħitejn u Nikol ma sama' xejn minni għand is-Sur Tuse, hu kellu qalbu ttaqtāq għax kull ħin kien jistenna li jasal il-Marixxall tal-Qorti b'xi ittra ufiċjali; hu u martu kienu fuq ix-xwiek, u jekk taqtgħalhom rashom ma kenitx toħroġ qatra demm. Għax tgħid! hu ma qatt ma hassew il-ħitiega ta' dik il-għalqa u s-siwi tagħha għall-għajxien tagħhom u ta' wliedhom daqs kemm hassew issa meta kien hemm il-biża'. Li jistgħu jitilfuha u kull darba li kienu jaraw it-tfal tagħhom jilagħbu ferħana u bla ħsieb ta' xejn ħdeju il-qamħ imewweg ma' kull żiffa riħ kienu jħessu bħal għoqla titla' għal griżmejhom u xfar għajnejhom jixxarrbu bid-dmugh.

Meta ra li xejn ma tqanqal, Nikol mar sab is-Sur Tuse, iżda dan laqgħu hażin u ma taħx wiċċ, deher li ma ried jiftiehem b'xejn u heddu li jekk sa tlitt ijiem ma jhallasx dejnu jagħmillu mandat u jaqbadu l-għalqa.

Nikol raġa' lura qisu ras maqtugħa, mibluħ fiħ in-nifsu u ma jafx fejn jibda jagħti rasu, dawk it-tlitt ijiem għaddiehom bħall-aħħar tlitt ijiem ta' l-imgħallaq u bilkemm ma xtaqx li taqa' balla u teqred lilu u lill-familja tiegħu, u f'dawk it-tlitt ijiem il-għadu aktar qel fil-ħruxija tiegħu, ħabat għal Malta b'saħħa tal-biża' u xehet balal bil-għama; dawk kienu tlitt ijiem ta' niket u ta' hemm, ta' mewt u ta' biki, fihom Malta ma kellha ebda serħan lanqas bil-lejl meta l-periklu u l-biża' kienu joktru bla qies. Ma tul l-aħħar lejl ħadd ma għalaq għajn ma' għajn, kulħadd imgeddes għall-kenn tal-blat jistenna minn ħin għal ieħor li tgħaddi l-mewt minn fuqu. F'dak il-lejl il-għadu wera l-qilla tiegħu kollha, xehet balal ta' kobor tal-waħx li mat-tfaqqiġ tagħhom l-art kienet tinħass tilbeżheż u taqbeż u toġħla: in-nies għaddew lejl ta' tiġrib li ma jintesa qatt, imbagħad fil-għodu maż-żerniq meta l-għadu telaq.

kulhadd hareġ minn gewwa x-xelter mixrub, għajjen u inheddel qisu ċarruta mxarrba u kull min sata' fittex jahtaġ nagħsa biex jistrieħ! iżda is-Sur Tusè kellu hsieb ieħor f'moħħu; hu kien jiftaħar li dejjem żamm kelmtu u issa deherlu li kien jickiēn kieku ma jwettaqx it-tehdida tiegħu lil Nikol; madanakollu kieku jerhilu ftit taż-żmien ieħor, Nikol kellu mnejn jilhaq jagħmel il-qamħ flus u jħallas dejnu, b'hekk hu jitlef dik il-għalqa minn taħt idejh.

B'dawn il-ħsebijiet f'rasu s-Sur Tusè bakkar telaq lejn il-Belt bil-fehma li jsib l-Avukat tiegħu ħalli jaħsiblu għall-mandat u huwa u sejjer baqa' l-ħin kollu jtalla' u jniż-żel kemm-il-qasba għall-bini jista' johroġ minn dik il-għalqa ta' Nikol u kemm sa jdaħħal ta' kull qasba. Mitluf f'dawn il-kalkli s-Sur Tusè ma tax widen tat-taqlib kbir li ltaqa' miegħu huwa u sejjer il-Belt, iżda hekk kif daħal Port Irjal waqaf għal għarrieda u berraq għajnejh għall-herba kbira li lemaħ quddiemu: it-trieq ewlenija mqallba ta' taħt fuq, kull fejn dawwar wieċu s-Sur Tusè ra djar imġarrfa, għaram ta' ġebel, tħarbit u tiksir, ħass dehxa għal dik il-ħsara kollha u baqa' diehel jaqbeż fuq il-ġebel u jsallab minn ħajt għal ieħor biex jehles mit-tigriġ sakemm wasal f'Misraħ l-Assedju l-Kbir u hemm waqaf iħares imghagġeb u mibluħ bil-herba tal-waħx li ra quddiemu. Il-Qorti kienet saret borg' ġebel, igġarrfet u tħarbit hekk li bilkemm kienet għadha tingħaraf u fejn qabel wieħed kien jara nies u avukati deħlin u herġin u ge-ġwigija u tħabrik u ħajja, issa kien hemm għabra u ħemda u skiet qisu l-post kien tgħatta minn ġwienah il-mewt.

* * *

Ma għandniex xi ngħidu, dak in-nhar is-Sur Tusè ma sab l-ebda avukat fil-Qorti biex jaqdi u kellu jarga' lura lejn id-dar b'xiber geddum għat-trieq li ħa għax ma sehħlu jagħmel xejn, imma aktar ħadha bi kbira jumejn wara meta l-Gvern għarraf li ħtija tal-ħsara kbira li ġrat fil-Qorti x-xogħol kollu tagħha kien miżmum għal xi żmien.

Nikol sama' wkoll b'dik it-tagħrifa tal-Gvern u ħa r-ruħ, hu u martu għamlu ħila ta' sur, ħabirku kemm felħu u b'inkejja ta' attackki mill-ajru wieħed f'wieħed ħadmu lejl u nhar u f'jumejn ħasdu kemm kellhom qamħ u rabtuh għamar, xarrbu l-qiegħa, balltuha u hejjew l-andar, imbagħiad firxu l-qamħ, rabtu l-ħmara u l-baqra u damu jidirsu bla mistrieħ sakemm sajrū l-qiegħa; it-tfal ukoll meddu idej-

hom u ma dawrux u saqu l-bhejjem ftit filwaqt li mis-sierhom u ommhom kienu jgallbu l-qamh biex jtkisser ahjar taht saqajn il-bhejjem. Damu xi erbat ijiem sejrjn bla nifs, bin-nhar jithabtu mal-qiegħa f'xemx tisreg qalila u bil-lejl jorqdu għal frisk fil-għarix hdejn l-andar, imbagħad meta l-qamh kollu sar tiben, il-Bambin bagħat fewga riħ fuq u hemm trid tara 'l Nikol u 'l martu u 'l binhom l-kbir bi bzulija kbira jgħollu t-tiben bl-imdieri u b'heffa li ma bhalha jwaddbuh għal ghajn ir-riħ halli jissaffa mis-sifa u jingħazel mill-qamh, imbagħad il-missier sawwab il-qamh, bil-luħ halli jifirdu mit-tibna hoxna u mill-għabra, u wara dan, huma għarblu l-qamh għal darba tnejn, l-ewwel għad-devħ mill-għarbiel tal-karfa biex jagħzluħ miż-żwiġel, imbagħad mill-għarbiel irqiq' biex jehlsuħ mit-trab u fl-ahħar il-qamh imsoffi minn kull żrar, trab u naqalingabar gozz f'nofs l-andar, isfar u jqarmeċ hekk li jħajrek titfa' ponn minnu f'ħalqek u titħnu bi snienek.

Dak il-gozz qamh ma damx wisq fuq il-qiegħa ghax bla telf ta' żmien inbiegħ u thallas tajjeb. Nikol ma marx ħazin u ġabar kemxa sewwa ta' dawk l-imdied qamh li kejjel u hekk kif ġabar flusu mar sab is-Sur Tusè u hallas dejnu; is-Sur Tusè ma ħax pjaċir, ħsiebu kien li jikseb il-għalqa, iżda kellu jitqanna jġbor dak li kellu jieħu u fuq il-qalb jikteb l-irċevuta.

* * *

Nikol raġa' lura lejn il-għorfa tiegħu ħafif u ħieni donnu neħħa xi ħaġa minn fuq sidru u malli daħal fil-għalqa qabad ponn ħamrija u bil-hena ta' qalbu tiddi fi ħibub għajnejh qal lil martu:

"Bil-għaraq ta' demmna fdejnietha din il-għalqa u ħadd ma għandu jedd iżjed fuqha ! Issa kif urittha min għand missieri inħalliha lil uliedi din' il-medda raba' ħielsa minn kull irbit."

"Kien ikun dnub kieku ħaduhelna minn taht idejna" wiegbet mart Nikol.

"Kien ikun għajb kbir kieku tlifnieha", qal Nikol.

"Mn'Alla li l-Gvern waqqaf ix-xogħol tal-Qorti!" qalu t-tnejn għalenija u f'qalbhom ħassew li qatt ma saret ġustizzja sewwa daqs meta għalqet il-Qorti.

IT-TIGRA U L-HAMIEMA

Fil-bieb tal-għar moħbi fiz-zokk ta' sigra,
għajnejha żewġ ġamriet ħomor bħad-demm,
dufrejha miftuħin u snienha jqarmċu
bħal ronog ta' l-avorju : it-Tigra .. ar'hemm !

Iż-żehra tagħha tidwi qalb is-siġar
turi ta' qalbha l-qilla u l-ħruxija :
fil-bieb tal-għar moħbi fiz-zokk ta' sigra
donnha giet tgħammar hawn Ruħ il-Kefrija.

Fit-tarf ta' fergħa tħammar fiċ-ċirasa
bħal ħafna ħnienaq żgħar tal-filigrana,
tnaqqar kull tant u tbarqam ferriħija
Hamiema bajda fuq saqajn ħamrana.

16 - 8 - 42.

A. BUTTIGIEG

ĠEWWA L-PRESEPJU

(ĤSIBIJIET)

Oh liema xrara xegħlet
fi qlub il-Maħturin;
ix-Xebba mingħajr ħtija
u Ġużeppi, ż-żewġ Safjin,
kif raw, għall-ewwel darba
imwield il-Bambin
ġewwa maxtura fqajra,
imħabbra mill-bassara,
minn eluf w eluf ta' snin !!

* * *

L-Għajnejn suwed ta' l-Imwield,
f'nofs ta' lejla, f'dak is-skiet,
raw l-Uċuħ għall-ewwel darba,
ta' fuq l-art l-oħla ħlejquet :
ta' Ġużeppi, l-bniedem Sewwa,
u tal-Warda tax-xebbiet !

25 - 12 - 41

R. M. B.

SALVU JSIR MISSIER

Meta f'Hall Warda twaqqaf il-korp tal-Kunnistabblijiet Speċjali, Salvu Vella kien minn ta' l-ewwel li mar inizzel ismu biex jingagga. Madankollu, lil Salvu kont issibu minn ta' l-ewwel f'kollox: il-agħjat tat-tombra l-kazin tal-banda, bil-bandiera tal-fratellanza ta' San Ġuzepp fil-pirċissjoni ta' nhar il-festa, u f'kull haġ'ohra li kienet tinbet fir-raħal u li għaliha kienet tkun mehitega daqqa ta' id. Ohax Salvu, tajjeb li wielied ikun jaf, kien minn dawk in-nies li dejjem huma lesti biex jagħtu għajna, u li kulma jagħmlu jaqduha minn qalbhom.

Hekk gara wkoll meta Salvu Vella daħal Kunnistabbli Speċjali. Feraħ wisq bl-S.C. li kien beda jgħib fuq driegħu x-xellugi u bl-elm u ta' l-azzar li kien iġorru miegħu kull fejn imur. Ix-xogħol li kienu jafdawlu f'idej, imbagħad, kien jaqdi b'reqqa li ma bħalha, la biex juri ruħu u lanqas biex idejjaq lin-nies aktar milli jmissu, imma għax kien iħoss fih li dak li għandu jagħmel għandu jsir kif imiss. Ma ngħidx li xi drabi ma htiġlux jieqaf lil xi wħud li kienu jkunu jridu jgħadduh biż-żmien, jew lil min ma kienx joqgħod għal dak li titlob il-ligi; nista' ngħid żgur li dawk il-ftit li telgħu l-Qorti għax harrikhom Salvu Vella, kien jisthoqqilhom tassew, u minn quddiem il-Maġistrat hargu bil-bwiet eħfef milli kienu daħlu bihom.

Minhabba fil-bżulija ta' Salvu, l-Ispettur ta' Hall Warda laħħqu Surgent. B'hekk, minbarra l-ittri S.C., fuq driegħu x-xellugi beda jgħib tliet penzijiet ukoll.

Din il-haġa tat f'għajnejn it-ftal tar-raħal: kull meta kienu jilmħu lil Salvu għaddej mit-toroq, kienu jinħbew wara l-kan-tunieri u b'hangra daqshieq jibdeu ighajtu: "Ah Surgent! Warrbulu lis-Surgent!"

Salvu kien jisimgħu dan il-kliem, u għad li kien jagħmel ta' bil ruħu li ma tax kas tat-ftal, go fih kien iħoss bħal min qed jinfidlu qalbu b'sikkina. Kien iġarrab dwejjaq kbar għal kliem bħal dan, għax hu kien jaf li qatt ma waġġa' qalb hadd, anzi kien dejjem lest biex iġħin f'kollox lil min ikun bżonnu.

B'daqshekk xejn ma qata' qalbu u lanqas ma tnikker fil-qadi ta' dmiru, għall-kuntrarju xtehet aktar b'ruħu u għismu għax-xogħol li kien daħal għalih. Beda jqatta' s-siġnat

jaghmel l-għassa mar-raġal kollu, jaqdi l-Ispettur f'kulma jkollu bżonn, u jiġbor il-listi u jqassam l-avviżi li l-Uffiċjal tal-Protezzjon kien jofrirog minn żmien għal iehor.

Għad li ma wera xejn lil hadd, mindu t-tfal kienu liaduh fuq demm id-dras, bla ma kien jisthoqq, Salvu sar jobgħod lit-tfal kollha, u lil nieshom ukoll. Din il-mibegħda għat-tfal kienet ilha żmien tindehes f'qalb Salvu, iżda hu dejjem barrieha minnu. Issa ma felaħx jeqfilha iżjed, u lil dawk li qabel kien jahrabhom biss, issa sar jobgħodhom daqs kieku kienu semm mill-agħar.

F'żgħożitu Salvu ħabb xebba mir-raġal tiegħu stess, imma din ma tatux wiċċ u żżewġet ma' haddiehor. Dak in-nhar li l-ħuttaba kienet wasslitlu l-bxara ħazina li Rożi ma kellhiex ħsieb ta' żwieġ, Salvu għela mhux ftit, u ngabar f'daru għal xi ġimgha mingħajr ma ried jara wiċċ hadd; u meta daqs xaxar wara xterdet ix-xniegħa li Rożi kienet tgħarrset ma' wieħed bidwi, hu kompla ħadha f'qalbu iżjed għax fehem li Rożi kienet irruffat li tiżzewweġ billi ma ridetx tieħu lilu. Għal tul ta' biċċa żmien sewwa Salvu kien sar qisu ras maqtugħa, u biex iderri d-dwejjaq li kienu ħak-muh, beda ħajja ta' xalar u taħbit bla hedu.

Biz-żmien irnexxielu jinsieha lil Rożi, imma meta għaxar xhur wara ż-żwieġ tagħha sama' li kellha tarbija, tfal b'għajnejh ma satax jara iżjed, għax kien jaf li hu ma sata' jkollu qatt tfal tiegħu. Qalbu kienet tħenn għal kullhadd, biss fejn ikun hemm it-tfal kien iwarrab u jsib xi mkien iehor mingħajrhom. Meta, imbagħad, it-tfal bdew jagħmlu għalih, il-gerħa li kien ilu marid biha żmien twil, minflok ma fieqet, iċċarret aktar u fakkritu li hu ma kienx jista' għat-tfal billi lil min ħabb ma kenitx riditu. Sewwa sew f'dan l-istess żmien u, bla ma jaf il-għala, beda jħossu jingibed mill-gdid għal Rożi. Mingħajr ma jrid, kien iġħaddi sikwit minn lidejn ir-razzett tagħha u joqgħod jtnikker f'dawk l-inħawi għal kull fettuqa li kien jiltaqa' magħha.

Dan beda jsir meta l-Ġermaniżi kienu qegħdin jagħmlu attacki kull fil-għaxija u jwaddbu kull fejn jiġi bombi tal-ħruq.

Lejl minnhom, milli jidher, kien imiss lil Hall Warda. Ftit wara li daqqew is-sireni u n-nies griet u stkennet fil-blat, instama' twerdin ta' ajruplani mill-bogħod, waqt li l-ajru mtela bi sriebet twal ta' dawl ifittex.

L-ajruplani tal-ghadu fiarbu d-dawl, telqu fl-ajru ngejjeg li dawlu nofs Malta, imbagħad ghodsew wieħed wara l-iehor lejn l-art, u qabel ma ippuntaw rashom il fuq biex itiru lejn is-sħab, żerġu kemm bombi kienu ġarrew magħhom. Minn għalihom li kienu laqtu min jaf liema ajrudrom jew fortizza, u minflok hekk, jaħasra, il-bombi tagħhom tferrxu mar-raħal żgħir ta' Hall Warda, fejn kien għadu qatt ma deher l-ieken armar tal-gwerra.

Billi l-bombi kienu tal-lirug, hekk kif messew ma' l-art, ħarġu minnhom ilsna tal-waħx, li qabbd u nirien f'bosta nħawi tar-raħal.

Fi ftit ħin, it-toroq ta' Hall Warda mtlew bin-nies ta' l-A.R.P., b'Pulizija u Kunnistabblijiet Speċjali, kulhadd jigr i lejn il-postijiet li kienu ħadu n-nar. Bosta rġiel ħarġu mill-kennijiet tal-blat u ngħaqdu ma' l-oħrajn għall-ghajjnuna. Ma għaddiex wisq żmien li ma nstemgħietx iċ-ċempila tal-karrozza tat-tifi u minnufih dehret għaddeja tigr i u ħafifa mat-toroq dojq ta' Hall Warda.

Daqsxejn 'il barra mir-raħal kien hemm razzett li minnu ma kenitx tinstama' s-sirena. Sewwa sew fuqu nizlet waħda mill-bombi tal-ghadu, qabbdet is-silla li kien hemm fil-bitħa, u ma dametx wisq ma tellgħet ilsna ta' nar mogħla knisja. Sa ma waslu n-nies ta' l-A.R.P. il-bini laħaq sar ħuġġieġa waħda, tant li kulhadd qagħad daqsxejn imwarrab billi n-nirien kienu qegħdin jarmu sħana ta' l-infern.

Kien hemm wieħed li staqsa: "Min minna sa jidhol biex jara hemmx nies ġewwa?"

Ħadd ma resaq il quddiem, anzi kien hemm iehor li qal: "Ma tarax li jkun kollu ta' xejn? Min jidhol f'dak in-nar ma johroġx ħaj żgur."

Waq t li qed ighid hekk, minn qalb l-ilsna tan-nar dehret xi ħaġa sewda riesqa 'l barra. Kull minn kien hemm ħass nifsu jeqafu. Kulhadd xtaq iġħin, imma l-ebda wieħed ma ssogra jagħti pass il quddiem. Jixxengel qisu wieħed fis-sakra, ħareġ raġel iħaddan miegħu tarbija. Hekk kif ħeles min-nar, stabat nofsu għaxi ma' l-art bit-tarbija b'kollox. L-irġiel ġrew madwaru, firduh mit-tarbija, u qalbuħ wiċċu 'l fuq. Kien Salvu Vella.

"Oħad fadal tnejn min-nies oħra," qal bi tbatija kbira u kemm kemm jiftiehem, "Morru għalihom."

Lil Salvu u lit-tarbija ġarrewhom bla telf ta' żmien f'ambulanza lejn l-isptar, fejn sabu tobbja kollhom liegġa biex jagħmlu li jistgħu halli jagħtuhom saħħithom mill-ġdid. Imma x-xogħol tat-tobbja f'daqshekk ma kienx haġa ta' xejn, billi kien hemm il-biża' li Salvu u t-tarbija setgħu laħqu nharqu minn ġewwa.

Erba' xhur wara li ġara dan, Salvu għadda għall-ewwel darba mit-foroq ta' Hall Warda mfejjaq għal kollox. Miegħu kellu tifla ta' sentejn, iżżommlu f'idu qisu kien missierha. Kienet it-tifla li heles min-nar. Missierha u ommha ma kenux laħqu hargu mid-dar u mietu jissieltu man-nirien.

Oħal Salvu dik it-tifla kienet it-tifkira waħdiena ta' Rożi li kienet inharqet bin-nar tal-bombi li xehet il-għadu fuq Hall Warda.

VIC. APAP.

MADLIEN

(*Ġrajja tassew*)

Kien jismu Wenzu u jsejnhulu: Madlien, mhux għax Madlien kien laqmu, iżda biss isem ommu: xwejjha ta' xi tme-nin sena, li b'inkejja ta' dak il-għadd sabiħ ta' żmien, kienet iġġibhom sewwa: fuq ruħha, wieqfa, hafifa: għajnejha żoroq u jleqqu b'haddejha u gbinha bla tikmix.

L-ommu u l-iben kienu jgħammru flimkien, fi sqaq, iz-xatt tal-Kalkara li jfhares lejn l-isptar ta' Bigi, u lejn il-Belt; ma' xellug l-ixprun ta' Kastilja, il-Birgu, jagħti għal Kastell Sant Anġlu. Fil-kalanka ta' quddiemhom, dgħajjes, frejgatini, lugrijiet bil-qtajja' u xi skuna wkoll. Mad-dwejra ta' Madlien kien hemm ukoll naqra ta' gnejna u għalqa, imdawrin b'haġt tas-sejjeħ, u 'l hawn u 'l hinn sigar tat-tin, bajtar tax-xewk, u fil-hamrija tan-nofs, kienu jżirgħu skond iż-żmien: ful jew patata.

Fil-ġnejna kienu jhawlu: insalata, burdlicqa għal kanari, merdqux, nagħniegħi u dawk l-imnut oħra meħtieġa sew għat-tisjir kemm bħala għalf għall-agħsafar.

Fis-Sajf in-nies tal-Birgu u ta' Bormla, waqt il-passiġġata sal-Kalkara, kienu jidhlu s-Sqaq ta' Madlien u b'sold jew b'anqas jindafru dafra bil-bajtar ta' Qindja, jew bil-bajtar ta' San Ġwann. Għal xi t-tlieta ta' wara nofs in-nhar, lehen Wenzu Madlien kien jidwi mat-toroq tal-Birgu u jgħid: "Insalata u burdlicqa għall-kanari; tursin u nagħniegħi!" In-nisa jixirfu mill-bibien, jew mit-twieqi, iġġajtu u dan minn go qoffa tal-qasab, imdendla wara dahru, kien inewlihom dak li jixtiequ, iżda aktarx xi ponn insalata li tissejjaħ *Eruka*, b'xi tliet haġġiet jew iżjed, u min għandu l-agħsafar kien jieħu xi sitta burdlicqa.

Taħsbu, jewilla, li dal-bejġiegh kien bħal dawk ir-raħħala li ahna m'dorrijin niltaqgħu magħhom, haġġin mxammrin, u mkasbrin? Le! Kien iżomm ruħu nadiġ, bil-leħja mqaxxa, biż-żarbun, u bi qmis bajda daqs il-lift. Għal min hu bħalu, kellu tassew edukazzjoni barranija, ċerimonji u riverenzi kemm trid. Lix-xerrejja, jekk huma nisa, dejjem iwegħibhom b'*Snjora*, jekk irġiel: *Sinjore*.

Izda biex tara 'l Madlien il-aqwa tiegħu, trid tiltaqa' miegħu nhar ta' Hadd, ġej mill-Kalkara, biex jisma' l-Quddiesa Kantata, jew għal xi pircissjoni, wara nofs in-nhar. Tistħajlu xi markiz jew xi konti. Kappell *bowler* iswed frasu, u surtun tal-pannu miftuħ minn quddiem biex iħalli s-sidrija bajda tidher b'polka jew katina tad-deheb b'xi tliet munili jew donni iċenċlu; qmis ta' l-Olanda bil-piegi quddemin, maqfula bil-buttuni tal-madriperla; qalziet tad-drill, u żarbun abjad. F'idu l-leminija umbrella flok bastun, u fix-xellugija, jew taħt abtu, aktarx f'sorra jew maktur. kunfratija, muzzetta kaħla u kuruna tal-madriperla mgeswrin fih. Harsu lejha, x'gej imdandan, b'dik il-mixja meqjusa u jizzegieg, tistħajlu s-Sur Duttur. Kellu azzjonijiet tajba u kulhadd kien iħobbu. Malli jilmkūh ġej, min tassew u min biċ-ċajt iġġidlu. "O Sinjor Lorenzo come state?" "Bene, bene, grazie," kien iwieġeb, u u jibqa' niezzeż it-taraġ taz-Zuntier li mill-misraħ jagħti għall-Oratorju u minn hemm għall-bieb tal-ġenb ta' San Lawrenz, jibqa' diehel l-Oratorju tal-Kunċizzjoni jew jaqbad siggu u jisma' l-Quddiesa Kantata.

"Madlien, u s-Surgentina?..."

"Eh, ma' dik non si ċajta, dik tiegħi ma johlodhieli hadd, għax meta l-Monsinjur Dun Franswa kien Ruma għiebli minn għand il-Papa, li fil-Pirċiġssjonijiet nibqa' dejjem inżommha."

U fil-hin kien johlroġ, mill-but ta' wara tas-surtun, biċċa karta mkagħbra u mċarrta sforz kemm infetħet u ntwiet, mik-tuba bil-franċiż, u fil-waqt li juriha: "Araw in-Nokument u l-Imboll tal-Papa. Min jista' għaliya?" U tassew li hadd, qatt ma haddielu, għaliex fil-Fratellanza tal-Kunċizzjoni, barra dak li jerfa' l-Istandard, ma kienx ikun hemm fratelli għajr Madlien waħdu.

Trid tara lil Madlien fil-pirċiġssjonijiet u tistagħgeb b'indafu; kapoċċ iżjed wieqaf minn tan-*Nurses*, muzzetta kaħla bla tikmix jew tbajja'; kunfratija miżgħuda bil-piegi; kurdun abjad, b'kuruna tal-madriperla, b'gummiena tad-deheb u domna fit-tarf. Fl-aħliarnett, żarbun abjad mogħti l-pajpli. Iżda: is-Surgentina, is-Surgentina?!! Is-Surgentina f'idu, dejjem f'idu, b'inkejja li Fratelli ma hemmx x'iqassam.

Wenzu Madlien ma kienx iblah, iżda biss analfabeta, bħal kotra kbira ta' żmienu. Kien bniedem dħuli, twajjed u nadif tazza, bħalma wrejtkom. Iżda, nies hawlin mill-karità nisranija waħhlulu f'rasu l-privileġġ tas-Surgentina, mogħti lilu mill-Papa, u mbagħad dik ta' Kavalier. Tistagħgbux, jekk bala' dawn il-frejjeff? Nies ta' qagħda għolja fis-soċjetà, serji, li jafu dmirhom, struwiti, imsejknin kienu wkoll mqarrqin u waqgħu fix-xibka bħal Madlien. Sefsef il-lum u sefsef għada, fl-aħliar dad-daqsxejn ta' moħħ jimrad u jithassar, bħal plakka tal-fotografija meta fuq ix-xbieha tajba li tkun hadet għal darba tnejn, tlieta, tagħtiha xbihat godda. Din tiswied u tit-hassar. Il-bniedem għalhekk jimrad b'dik li tissejjah *megalomania* u jibqa' issugġestjonat sa ma tiġi għalih Ċensa l-mewt, u minn dak kollu li għadda ma' tul haġtu tibqa' biss xi tifikira bħal dik ta' Wenzu Madlien, bejjeġġ l-insalata, Kavalier, u Fratell tal-Kunċizzjoni bil-jedd li jżomm ma' tul haġtu is-Surgentina tal-fidda!!!

IL-GHAQDA TAL-KITTEIBA

TAL-MALTI

(MIS-SENA 1935 'IL HAWN)

Fit-tieni ktieb ta' IL-MALTI ta' l-1935 Dun Karm, li kien il-President tal-"Għaqda", fisser kif tniisset, x'kellha tagħmel u x'għamlet sa dak iż-żmien IL-GHAQDA TAL-KITTEIBA TAL-MALTI. Mhux kliem fieragħ jew tlablib bla hteġa, imma fatti mwettqa mill-Għaqda ma' tul l-ewwel snin ta' hajttha li kienu, bla ebda tmegħir ta' xejn, mill-eħrex snin li qatt rat. Minn awl-id-dinja kull haġa fil-bidu tagħha, sakemm tixxettel, tikber u ssir, issib ma' tul it-triq ta' dmirha xkiel bir-radam u twegħir tal-biża'. Iżda ma ninsewx li xejn ma hawn akbar, isbaħ u aħjar minn dawk il-ħwejjeġ li għarfu jikbru u jogħlew wara li bid-dawl ta' dehenhom u bil-hila ta' qlubithom għelbu u rebħu kotra ta' tigrub u ta' tfixkil.

Hekk il-"Għaqda tal-Kittieba tal-Malti". Għall-ewwel, xejn sabiħ u kbir ma kien hemm xi jħajjarha timxi 'l quddiem, hlief il-bżulija u l-ħegġa msieħba mal-hila letterarja tal-membri tagħha li kienu ftit fil-għadd, imdawra bl-egħdewwa u mfixkla sa f'kull pass li jmiddu. Bħala Segretarju tal-"Għaqda" f'dawn l-aħħar erba' snin inhoss li ninsab f'pożizzjoni li nista' nagħti tagħrif bir-reqqa dwar il-hidma u s-siwi tagħha, li l-"Għaqda tal-Kittieba tal-Malti" wettqet mis-sena 1935 'il hawn: seba' snin li fihom rajna s-sabiħ u l-ikrah jithalltu, seba' snin li ma' tulhom sibna kull tqawwih il-qalb mill-hbieb u kull tfixkil mill-egħdewwa, rajna hrara, hrqa u hidma bla tarf, kotba jżegħdu bil-qabda, il-letteratura maltija minn tarbija tat-twelid tikber fi xbejba għolja, b'saħħitha, u ta' gmiel li jghaxxaq, u l-Ilsien Malti f'żagħżuġ imġissem, mibrum, u ta' qawwa li taf tegħleb u tirbaħ. Haġa qatt ma naqset: it-tfixkil---it-tfixkil qarrieqi u l-għira giefja ta' min jistmell hidmitna. Imma biex jagħmlu tajjeb għal dan hemm il-hila, il-ħegġa, u t-tama li fi-aħħar kollox jissaffa fis-sema letterarju ta' Malta b'għid u b'riżq Ilsienna.

* * *

Il-Għaqda dejjem bniet il-felmiet tagħha fuq is-sisien li waqqfet sa mill-ewwel żminijiet, jigiġieri, li taħdem u żżomm l-ortografija magħżula minnha fil-kitba maltija, u

li taqbez għall-jedd li għandu l-Ilsien Malti, u tmexxi u xxerred il-letteratura tiegħu. It-tħabrik kollu tagħha kien l-ewwel u fuq kollox li tressaq quddiem il-poplu Malti ortografija waħda, u li tnissel għibda sabiha lejn l-Ilsien-na fost it-tfal u ż-żgħażaġh għax taf li mill-gidd li kien tiela' kien jiddependi hafna l-kobor tal-Lsien Malti.

U l-ħsieb tagħha kien ħabib is-sewwa.

Wara l-qerq ta' min, moħmi b'idijat politiċi u mgennen wara l-lsien barrani, li kien jaħseb u jgagħal lil min jaħseb li hu l-ilsien tal-kultura tagħna, l-Ilsien Malti, mgħallem fuq is-sisien imwaqqa mill-Għaqda, b'riħet il-ħidma bieżla ta' ħbieb ħabrieka li fehmu, xerrdu u għallmu s-setgħat moħbija ta' lsien art twelidna, l-Ilsien Malti—skond ix-xewqa ta' hafna—fl-aħħar daħal fl-Iskejjel Elementari u, wara, fl-Università.

Iżda ma kienx biżżejjed it-tagħlim biss ta' l-ortografija b'ieħ iħajjar u jgħed it-tfal u ż-żgħażaġh għat-tagħlim ta' Lsienna. Kienet tinħass sewwa l-ħtieġa li jfittxu jochorġu kotba, miktuba bis-sengħa, b'saħħa ta' idijat li jochgħbu, neqsin minn kull sentimentalizmu fieragħ, mimlija bil-ħajja naturali li jaf inissel fihom l-awtur, mirquma b'xejra ta' kitba qawwija. Dawn il-kotba mixtieqa u meħtieġa bdew ħerġin, wieħed wara l-ieħor, jinqraw u jinoghgħbu. Issa ktieb tal-poeżija u issa rumanz, issa xi drammi mibni tajjeb inkella xi ktieb li jitkellem fuq xjenza, issa xi grammatka bil-Malti jew bl-Ingliż, u issa xi ktieb ta' kritka, u hekk fi żmien sentejn jēw tlieta mlejna l-baħħ li, b'għajb għall-Maltin ta' dari, ma mlew ma' tul is-snin it-twal ta' qabel. Min qatt kien jaħseb li l-kelma maltija setgħet qatt til-tewa u tithaddem għal kull xejra ta' ħsieb u għal kull xorta ta' kitba?

* * *

Bħal kwiekeb li jleħħu f'sema mgħawwem fid-dawl tal-qamar, jiddu u d-dija tagħhom tixxerred mad-dwar, titwaħħad u timla kullimkien bil-għmiel u l-hena, hekk il-kittieba tagħna. Għaxqa ta' min jaf iġhożż il-kitba s-sabiha, dawn il-kittieba taw xoghlijiet mill-aqwa letterarji li l-lum, im-kabbrin, nistqarru li huma wirt nazzjonali tagħna. Kittieba, kitba, u Lsien Malti! Tliet elementi marbuta flimkien f'raba li ma tinħallx. Tliet elementi li mingħajrhom Malta titlef is-sura tagħha tabilhaqq maltija u jkollha titqanna b'ilsna u b'kittieba oħra barranin li, sbieħ kemm huma sbieħ u kbar kemm huma kbar, iżda mħumiex tagħha, mħumiex demmha, mħumiex ħajjitha. L-Ilsien Malti hu l-oġna għieħ ta' Malta maltija.

Min huma l-kittieba li trawmu fi hdan il-Għaqda u li l-kitba tagħhom kattret bil-bosta l-gmiel letterarju ta' Lsienna? Wisq mhumiex imma kitbithom hi kotrana u tajba. Wisq mhumiex, imma huma ħafna meta wiehed iqis li dawn kollha tista' tgħid għaxu, ħadmu u kitbu f' medda qasira ta' ftit snien. Mhux ħsiebi hawn li nagħti l-isuijiet kollha ta' kull min kiteb tajjeb bil-Malti u, minn naha l-oħra, anqas ma jien ser nitkellem fuq il-kittieba kollha kbar, ħajjin u mejtin. Uħud mill-kittieba kbar jew mietu qabel ma twieldet il-Għaqda inkella, għal xi ħsieb jew ieħor, baqgħu barra minnha. Il-ħsieb tiegħi hawn hu li nagħti fil-qosor dak li jist-ħoqqilhom lil dawk li ħadmu għall-Għaqda u li għamlu isem kbir u sabiħ fl-istorja letterarja maltija.

GUŻÈ MUSCAT AZZOPARDI !—Kien hu li żara' l-ewwel żerriegħa tajba li tat eġġlejjel sbieħ fil-qasam tal-letteratura maltija. Ihu nieqes minn fostna 15-il sena, imma ebda wiehed li fih iħoss xrara waħda ta' mħabba lejn Lsienna, ma jista' jinsa li b'ħidmitu sfiqa kien hu li tar-ruħ u l-gisem lill-Għaqda tal-Kittieba, li tagħha kien l-ewwel President, li kien hu l-ewwel Direttur ta' l-aqwa rivista letterarja maltija **IL-MALTI**, u li kien hu l-eżempju u l-ispirazzjoni ta' ħafna mill-kittieba li dik il-ħabta kienu bdew iterrqu tul il-ħafna mogħdijiet imwiegħra imma sbieħ tal-kitba. Gużè Muscat Azzopardi kien prożatur u poeta, u kemm fil-proża u kemm ukoll fil-poeżija wera xi ssarrafil-pinna ħabriecka tiegħu. Mgħallem tal-kelma maltija, b'vokabolarju mogħni b'kull xorta u b'kull xefita ta' frażijiet u idjomi, b'ruħu mdawla b'sentimenti ta' mħabba lejn it-Twemmin ta' Kristu u lejn Malta art twelidu, ħsiebijietu mimlija bi xbihat kbar u qaddisa, ma setax jonqos li Gużè Muscat Azzopardi ma jnaqqaxx ismu għal dejjem fil-kteb tal-grajja maltija. Dan kien id-dawl li xegħel sabiħ fi triqtu u li dawwal it-triq tal-kittieba ta' warajh: "Alla magħna, għax ħsiebna safi u għamilna meqjus tajjeb, għax ma nfiťxux ħlief il-gid ta' għajrna. U la hu Alla magħna, il-bnedmin ma jifilħux għalina."

Hawn ħsiebna jmur fuq l-akbar poeta nazzjonali tagħna, **DUN KARM**, li ismu jibqa' għal dejjem miftakar u mfakkar minn gidd għall-ieħor. Il-kobor u l-gmiel tal-poeżija tiegħu ma baqgħux midfuna u magħluqa god-dawra tal-art li tħaddan il-Malta, imma xterrdu l-barra fl-Ingilterra, fi Franza, fi Spanja, fi Italja, fil-Kajr, Lixandra, u kullimkien—f'kull art li taf tgħożż is-sabiħ, il-kbir u t-tajjeb fl-arti letterarja. Il-kobor u l-gmiel tal-poeżija tiegħu wrew lid-dinja li Malta qiegħda gmielha tagħmel sehemha fil-lettera-

tura tal-ġnus. Il-kobor u l-ġmiel tal-poezija tiegħu kienu twegiba siekta imma qawwiya lil dawk li kienu jhaqquha li l-Lsien Malti hu lsien li tarmih għax bla siwi, bla ħajja, bla ġmiel.

Mhux ħsiebi hawn li nuri l-ġmiel letterarju fil-poezija ta' Dun Karm (dan jien ġa għamiltu f'artiklu li ktibt fil-ġhadd ta' Diċembru tal-1941 ta' din ir-rivista), imma gabel xejn irrid fi kliem il-Professor Dun P.P. Saydon infisser ukoll lili "ħadem għall-Malti Dun Karm, u l-ħidma tiegħu ma sfatx fix-xejn...fehmtu kienet safja, ma kellux u la mniex jistħi, u lanqas mniex jibza'. Għalkemm qalbu, li dejjem ħabbet, wegġġġiet, hu ħafer 'l-egħdewwa, baqa' miexi fit-triq li kien fiha, u t-tajn li tefgħulu tar lura minn fuqu u ħammeġ lil min tefagħhulu. Qalb ta' min iħobb 'l Alla u 'l għajru."

Malti ieħor li għamel il-ġid lil Malta u lill-Ilsien Malti hu SIR TEMI ZAMMIT, li fil-kitba tiegħu bil-Malti kien jinħeba taħt l-ittri T.Z. Hu, bla biża' xejn, jista' jingħad bħala l-akbar novellist Malti; in-novelli tiegħu fihom il-qawwa fit-tpittir tal-karattri daqs dik il-qawwa li tfakkarna fil-karattri ta' Dickens. Izda mhux f'din ix-xorta ta' kitba biss, Temi wera għerfu; ma' Temi Zammit *in-novellist* nis-tgħu nżidu Temi Zammit *l-istoriku*, għax kien hu li kixef l-istorja bikrija ta' Malta, u li wera lid-dinja, b'kotba u artikoli bil-Malti, u b'isna barranin, xinhi Malta, u x'hemm maħzun ġo fiha.

P.P. SAYDON!—Min ma jafux? Il-ħerqa, il-ħidma, il-bżulija, u l-imħabba tiegħu lejn il-Malti ġibdu l-qalb ta' ħafna. Il-Malti għalih ma jfissirx biss dik l-imħabba u l-ġibda li wieħed iħoss lejn is-sabiħ, imma wkoll is-sagrificċji li wieħed iħoss li hu fid-dmir li jagħmel sabiex ifarraġ il-maħqur u jhenni lill-imżebblaħ, u meta dan il-maħqur u dan l-imżebblaħ jinzerta jkun llsien art twelidek, is-sagrificċji twettaqhom b'qalbek kollha, bla mistħija, bla lewma, bla biża'. Għalhekk daqs tnax-il sena ilu, naraw lill-Professor Saydon f'ras l-istudenti universitarji ħbieb tal-Malti, im-tarrfin il-barra mill-Università, fejn ma ġewx imħollija jagħmlu l-lagġiat tagħhom tal-"Għaqda tal-Malti". Imma min ma jafx x'inhu biża' u x'inhu qtigħ ta' qalb, fi-aħħar johrog rebbieħ.

Għall-ħlewwa u għall-qawwa tal-proża tiegħu, il-Professor Saydon hi għadma iebsa tassew biex issib min jegħilbu. Għandu stil ta' proża, qawwi, mimli, helu. Min jaqra t-taħdita li għamel nhar it-8 ta' Settembru, 1936, min jaqra

l-artikli editorjali li kiteb f"Lehen il-Malti", min jaqra l-kitba tiegħu fil-"Ward ta' Qari Malti", jara kemm kliemna hu minnu. Imma l-ħidma tiegħu għall-Malti tinqasam f'żewġt ishma: is-sehem li ha bħala prozatur u s-sehem l-ieħor bħala traduttur tal-Kotba Mqaddsa bil-Malti, kotba maqluba minn ras il-għajn, mill-Lhudi, miktuba bis-saħħa tal-kelma Maltija, kotba fejjieda, ta' ġid, ta' siwi.

GUZÈ AQUILINA, Professur tal-Malti u tal-Ilsna Orientali—Poeta mitwieled, għalkemm il-poeżija bil-Malti li kiteb tgħoddha fuq subgħajk ta' idek waħda, imma jisthoq-qilhom post għalihom is-salmi "Miserere", "Il-Biki tal-Bniedem". u "Għadab il-Mulej". Rumanzier ta' qawwa, mogħni bi xbihat kbar u b'deskrizzjonijiet ħajja. "Taħt Tliet Saltniet" fih ifisser ċar dak li jhoss go qalbu: imħabba kbira lejn l-Ilsien Malti—dak l-Ilsien li hu jrid mhux biss ikabbar fil-ġmiel tal-letteratura tiegħu imma wkoll ixerred f'artijiet barranin, għax b'hekk hu jifhem li ġid akbar jista' jħassel Ilsienna, u hekk Malta tkun tista' toqgħod bla għajb u bla mistħija ħdejn pajjiżi oħra f'dik li hi saltna ta' letteratura. Bniedem ta' personalità kbira, ta' inizjattiva qawwiya, u ta' fehmiet sħaħ u kbar.

GUZÈ BONNICI! — Ma' dan l-isem huma marbuta hafna mill-attivitajiet li b'riħithom il-Malti mexa 'l quddiem hafna. Rumanzi? Kiteb minn tiegħu u ippublika ta' oħrajn. Poeżija? Għalkemm fil-poeżija kien jara waħda mill-fergħat ewlenin tal-letteratura maltija kif tabilhaqq hi, iżda, ngħiduha kif inhi, hu qatt ma kien poeta. Iżda b'daqshekk hareġ u ta' f'idejn il-qarrejja tliet kotba ta' poeta kbir—Dun Karm. Kotba ta' xjenza? Hareġ "It-Tagħlim fuq il-Ġisem tal-Bniedem", mill-ewlenin f'din il-fergħa ta' kitba bil-Malti. Hadem hafna u ħabrek sħiħ bla ma beża' mill-kritka u mit-tnaqdir, u...bla ma qies li jfaqqar butu. Kien fost l-ewlenin li waqqfu u taw il-ħajja lill-"Għaqda tal-Malti (Università)" u lix-"Xirka għat-Tixrid tal-Lsien Malti". F'i ftiit snin il-ħidma tiegħu tat l-ilma tal-ħajja lix-xitla tal-Lsien Malti li mbagħad kibret f'sigra b'saħħitha bi friegħi mxerrda ma' kullimkien.

GUZÈ GALEA!—Il-President tal-lum tal-"Għaqda tal-Kittieba"; haddiem ħabrieki u energiku fil-qasam ta' Lsienna; wara Dun Karm laħaq hu d-Direttur tar-rivista IL-MALTI. Fiż-żewġ rumanzi li tana "Żmien l-Ispanjoli" u "San Ġwann", wieħed isib xejra mill-isbaħ ta' kitba b'xgħil il-ħsieb qawwi, b'suġġetti mibnija fuq sfond storiku. Ix-xejra li qabad il-lum hi x-xejra tan-novelli: novelli kbar, sbieħ, ħjelija li ma

jistgħux ma jgħixux żmien twil l-aktar meta fihom hi mqaxxa fis-sabiħ u l-ikrah tagħha l-hajja tal-lum--hajja li fiba ssaltan il-Mewt minn hin għall-iehor, il-hsejjes tal-bombi haġa li ndrat, it-tigrif tad-djar haġa li ssir ta' sikwit. Gużè Galea hu novellist tajjeb, u bħal kull novellist iehor tas-sengħia ma jħalli xejn jaħrablu mill-grajjiet li qed joktru l-hin kollu madwarna. Shiħ fil-fehmiet tiegħu, xejn ma jghawweg mit-triq ta' dmiru, hu dejjem baqa' miexi bla qatt ma qies l-egħdewwa tal-Malti, iżda b'hidmitu fl-aħħar dejjem irnexxielu jegħlibhom u jirbaħhom. B'dawn il-fehmiet shaħ il-lum qed imexxi l-"Għaqda tal-Kittieba tal-Malti".

Il-"Għaqda tal-Kittieba" taf ukoll lil NINU CREMONA, mill-ixjeħ u mill-aktar li ħabirku fost uliedha. Għal snin twal ilu jkteb il-Malti, u fix-xogħlijiet letterarji tiegħu nsibu poezija, kitba bijografika, u drammi—l-ewwel drammi bil-Malti miktub kif titlob l-arti drammatika. Imma l-akbar għeħ li jistħoqqlu, u li ma nistgħux ma ntuhulux għax hu kollu tiegħu, li hu minn ta' l-ewwelnett u l-akbar grammatiku li għandna.

Bħala poeta zaġġużuħ kbir jixraq insemmu lil GORĠ PISANI li l-poezija tiegħu m'hi nieqsa xejn mill-hsebijiet sbieħ u mill-lehma qawwija. Bħala poeta Pisani jistħoqqlu post minn ta' quddiem. Hekk ukoll it-Tabib RUZAR BRIFFA li tana poezija ħelwa daqs il-għasel bnin li tagħtina Malta.

Mhux ħsieb tiegħi hawn li niftaħar b'rixi, u ngħid xi ktibt u x'għamilt. Dak inħallih għal min irid jikkritika x-xogħlijiet tiegħi. Biżżejjed ngħid li nħossni mkabbar, u fl-istess hin ferħan, li jien tħabatt minn qalbi għall-Għaqda tal-Kittieba u għall-għaqdiet u x-xirkiet l-oħra, li jien ħdimt għar-rivista letterarja IL-MALTI, u li nibqa' naħdem, inħabrek, u n-xerred l-Ilsien Malti li miegħu rbatt qalbi u ruħi.

Hadmu għall-Għaqda wkoll u għamlu għeħ kbir lill-Ilsien Malti Patri Wistin Born, l-awtur ta' "Is-Salib tal-Fidda"; Nikol Biancardi, kittieb tajjeb tal-proża u tal-poezija, ħaddiem ħabrieki tagħna; Patri Ġ. Delia, S J., poeta mill-aħjar; l-Avukat Anton Buttigieg li kiteb poezija oriġinali, biċċa minnha deskrittiva; Gużè Ellul li tana r-rumanz "Leli ta' Haż-Żgħir" u novelli sbieħ ħafna; Karmenu Vassallo, il-poeta tan-"Nirien"; Patri Pawl Tabone, kittieb tajjeb ukoll tal-Malti; u oħrajn.

Dawn huma dawk li bis-saħħa ta' hidmithom u bil-hila ta' dehenhom l-Għaqda tal-Kittieba setgħet iżzomm hajja.

Huma li mexxewha tul is-snin minn toroq imwiegħra u mimlija f'otob. Dawn li wrew il-gmiel moħbi tal-Lsien Malti.

Malta letterarja ma tinsa isimhom *qatt*.

* * *

Issa xieraq induru dawra fuq fuq u nsemmu xi haġa dwar il-kotba maħruġa f'dawn l-aħħar snin: kotba mithuġna minn membri tal-Għaqda fis-sieġha li l-aktar kellna b'żonnhom. Taħt l-isem "Gabra ta' Kitba Maltija" it-Tabib Ġużè Bonnici rnexxielu jorog fiż-żmien qasir ta' sentejn tmien rumanzi l-gmiel tagħhom, u minbarra dan gabar fi tliet kotba l-poeżija kollha ta' Dun Karm: hax-il ktieb, hax-il warda li kibru fil-gnien Malti. Fetaħ it-triq ir-rumanz "Anġli tan-Niket" ta' Ġinu Muscat-Azzopardi b'suġġett mibni fuq l-istorja, b'karattri maqluġhin mill-ħajja ta' żmien il-Franċiżi u b'oħrajn maħluqa, imma li kollha kemm huma fit-taħdit, fil-għied, fil-ferħ u fin-niket tagħhom tarahom ħajja jleħhu quddiemek. Imbagħad Ġużè Aquilina deher bir-rumanz tiegħu "Taħt Tliet Saltnet", rebbieħ ta' l-ewwel premju f'konkors imniedi mill-Gvern: rumanz ta' idijat qawwija, ta' ħajjiet kbar, ta' xbihat u deskrizzjonijiet sbieħ u mpittrin tajjeb u bis-sengħa. "Leli ta' Haż-Zgħir" ta' Ġużè Ellul u "Il-Qawwa ta' l-Imħabba" ta' Ġużè Bonnici messit-hom ix-xorti li jidhru wara. Dawn iż-żewġ rumanzi kienu li bdew jifgħu dawl għdid fil-letteratura tagħna għax kienu huma li bdew ipitru u jqaxxru l-ħajja tal-lum. Mhux storja qadima, mimlija b'egħmejjel ta' qubija, ta' ħila, ta' demm, ta' taqtigħ u tislit, imma l-ġrajjiet li naraw quddiemna l-lum, il-ħajja kif narawha tingħax madwarna. Wara dawn, fis-sena ta' wara ħargu għad-dawl "San Ġwann" ta' Ġużè Galea, "Is-Salib tal-Fidda" ta' Patri Wistin Born, "Helsien" ta' Ġużè Bonnici, u "Shaba Sewda u Tnax-il Novella Oħra". Ma' dawn ta' min iżid ukoll li t-Tabib Ġużè Galea kien ga ħareġ l-ewwel rumanz storiku tiegħu "Żmien l-Ispanjoli". X'għadd sabiħ ta' kotba fi żmien sentejn! Imma ma' dawn għad baqa'. Tliet-kotba oħra deher fis-suq Malti: "Il-Għana ta' Dun Karm". Min ma jafx lil Dun Karm u l-poeżija tiegħu? Min qatt ma sema' bil-poeżiji kbar, li jhabbtuha fil-wisa' ma' tal-barranin, bħalma huma "Il-Jien u lilhinn Minnu", "Il-Musbieħ tal-Mużew", "Non Omnis Moriar", "Il-Għanja tar-Rebħa"? Dawn mħumieħ hliet ftit mill-ħafna.

Iżjed. Il-Professor Ġuzè Aquilina u l-Professor Dun P.P. Saydon hassew il-htieġa li jagħtu lil Malta letterarja tliet antoloġiji li fihom jiġbru l-aqwa xogħlijiet ta' l-akbar kittieba tagħna. "Il-Ward ta' Qari Malti", mqassmin fi tliet kotba mtarrġin, b'madwar elf pagna bejniethom ilkoll, wettqu x-xewqa ta' hafna li kienu ilhom jistennew li jaraw antoloġija ta' kitba sħifa u qawwija li fiha tlieddan is-setgħat kollha tal-Lsien Malti.

Il-Professor Dun P.P. Saydon f'medda ta' ftit snin tana wkoll għadd ġmielu ta' Kotba Mqaddsa, maqlubin mil-Lhūdi. Karmenu Vassallo ġabar il-poeżija tiegħu "Nirien". Ninu Cremona sebban il-letteratura tagħna bl-ewwel drammi Malti suret in-nies "Il-Fidwa tal-Bdiewa", minbarra li hareġ ukoll kemm-il ktieb ta' grammatka maltija. Il-ġiżwita Sutcliffe u Miss May Butcher tawna żewġ grammatki maltin bl-Ingliż "The Grammar of the Maltese Language" u "Elements of Maltese". U Laurent Ropa, awtur Franciż imsaħħar wara l-ġmiel tal-poeżija maltija, ippublika ktieb ta' poeżiji maltin bil-Franciż "Poetes Maltais".

Ma' dawn inkun qed nonqos minn dmiri jekk ma nsemmix lil uħud mill-Maltin ta' barra li hadmu għall-Malti. "Il-Għaqda tal-Kittieba" tat il-ġieħ li taħtar uħud minnhom Membri Onorari tagħha. "Il-Għaqda" ma tistax ma tghożżx il-kitbatagħhom. Dawn il-kittieba, għalkemm qed iġixxu f'artijiet kbar barranin, fost elementi barranin, fost drawwiet u ilsna barranija, qalbhom baqgħiet dejjem marbuta ma' kull haġa li hi Maltija. Ivo Muscat-Azzopardi, Laurent Ropa, il-Ġiżwita E. F. Sutcliffe, Toni Said, dawn huma fost l-ewlenin Maltin ta' barra li, b'idhom fuq qalbhom, hadmu għat-tixrid u għall-ġieħ ta' Lsienna f'atmosfera mħallta b'kull xorta ta' ġnus u ta' ilsna. Ix-"Xirka għat-Tixrid tal-Qari Malti (Lixandra)", b'rieda qawwija li ma tafx tnikkir u li dejjem imxiet fuq sisien imwaqqfa mill-"Għaqda", tat lill-Malti t-tieni tbiġħ taż-żewġ rumanzi storiċi ta' Ġuzè Muscat Azzopardi "Censu Barbara" u "Ġejlu Tonna", "L-Akbar Imħabba" u "It-Triq id-Dejqa Nru 313" ta' Ivo Muscat Azzopardi, u "Minu Xtut in-Nil", ġabra ta' novelli.

Iżda, minbarra t-tixrid ta' kotba l-Għaqda kellha hsieb ieħor quddiemha li fl-aħħar irnexxa wkoll, għalkemm mhux ftit kien it-twegħir u t-tfixkil ta' min ma kienx jaħmilna: li żżomm ortografija waħda u xxerridha fost il-ġurnali u l-kittieba kollha. Tibda minn rivista letterarja u tispiċċa fl-inqas ġurnal politku, religjuż, hu xinxu, l-ortografija li

biha kullhadd qed jinqeda l-lum hi waħda : l-ortografija tal-
"Għaqda".

Minn dan naraw li issa tidher haġa ċara li seħhet u tibqa' sseħħ is-sejha li għamel X. C. f'Settembru tas-sena 1920 f'ittra mibgħuta lill-"Habib", jiġifieri li l-Għaqda tħabrek biex tħajjar u kemm jista' jkun iġġaġhal il-kittieba kollha tal-Malti jinqdew b'ortografija waħda, u xxerred qalb il-poplu kitba xierqa, sabiha u qawwija, maħduma mill-imsejbin tagħha.

* * *

Kienet haġa xierqa u li swiet ta' ġid kbir li l-Għaqda tilqa' fi hdnha kittieba ġodda, aktarx żgħażaġħ mimlijin b'hegga sabiha u mogħnijin b'fantasiya għammiela u b'xejra ta' kitba qawwija. Uħud minnhom għamlu isem sabiħ fl-istorja letterarja maltija. Kemm kien jinħtieġ li jidhöl dan id-demm ġdid fil-ħajja tal-Għaqda tal-Kittieba jidher mill-fatt li l-attivitajiet letterarji tal-Għaqda bdew f'daqqa jkbru u jixterdu aktar. L-ewwel ma kien jinħtieġ li l-Kumitat jitbiddel sa mill-qiegħ, u għalhekk f'laqgħa ġenerali li saret fl-10 ta' Marzu 1940, inħatar Kumitar ġdid li ġie magħruf ufficielment mill-Gvern. Hsieb sabiħ ta' dan il-Kumitat ġdid kien li jlaqqa' sikwit kemm jista' jkun lill-imsejbin kollha tal-Għaqda f'Laqgħat Akkademiċi, għax b'hekk aktar iħajjar lill-kittieba jiktbu u jagħtu xogħlijiet minn tagħhom. L-aħħar Kumitat ġdid li nġażel kien fl-4 ta' Marzu 1942, u minn dan dritt inħatret Kummissjoni ġdida biex tieħu fi hsiebha l-bini ta' Statut ġdid. Din il-Kummissjoni, imsawwra mit-Tabib Ġużè Galea, minn Dun Karm, minn Patri Pawl Tabone, mis-Sinjuri Ninu Cremona, Ġużè Chetcuti, Godfrey Zarb Adami, u l-Avukat Anton Buttigieg, mill-ewwel intefgħet għax-xogħöl li kellha quddiemha u fi żmien xahrejn dan l-Istatut il-ġdid kien haġa mitmuma.

Fuq l-istess sisien, imwaqqfin u mxerrdin mill-Għaqda twaqqfu għaqdiet oħra bħalma huma "Il-Għaqda tal-Malti (Università)" li sal-lum għadha toħroġ ir-rivista letterarja tagħha "Lehen il-Malti," u x-"Xirka għat-Tixrid ta' l-Ilsien Malti," li xerrdet friegħi tagħha f'Għawdex. Ta' min isemmi li dawn iż-żewġ għaqdiet ta' kull hmistax qed ixandru programmi letterarji bil-Malti minn fuq ir-Rediffusion. Dan l-aħħar ukoll kotra żgħażaġħ tad-Dockyard tħajru jwaqqfu u waqqfu Għaqda tal-Malti, li kif qalu huma fil-bidu nett, iridu jimxu fuq dawk is-sisien u reguli mwaqqfa mill-Għaqda

tal-Kittieba għall-gid tal-Ilsien Malti u għall-gid tal-ħad-diema.

* * *

Il-ħruġ tar-rivista tal-Għaqda "Il-Malti" baqa' miexi, ma waqaf qatt, dejjem ixxerred id-dawl tat-tagħlim tiegħu fost iż-żgħażaġ u jnissel fihom l-imħabba lejn Ilsienna li ma tingeredx la biż-żmien u lanqas bil-kliem qarrieqi ta' min jobgħodna. Baqa' miexi, imma ftit u ftit wisq jafu liema taħbit u nkwieta tajna liqajna miegħu biex issokt tajna fid-dmir tagħna li nibqgħu noħroġu din ir-rivista. Fiż-żmien-ijiet imwiegħra li għaddejjin minnhom meta l-għadu bil-bumbardamenti tiegħu bla ħniena fixkel għall-ewwel xi ftit il-ħajja maltija, kienet tidher kważi ħaġa impossibbli li Għaqda letterarja qatt setgħet tibqa' toħroġ rivista letterarja. Imma min ma jafx bi qtiġi il-qalb l-aktar li jaħdem fuq dak li jidher impossibbli. Dak li ħafna kienu jaħsbu li ma setax ikompli jsir, aħna, b'fehma sħiħa u b'rieda li ma tafx tagħwiġ mis-sewwa, komplejna nwettquh u nkomplu, bil-għajjnuna t'Alla, inwettquh bla biża' sa l-aħħar.

GUZÈ CHETOUTI

Imbierek il-Mulej!

Imbierek Int, Mulej, li tgħix minn dejjem,
li ħlaqt fis-sebħ u s-sawwar dak li trid,
Imbierek Int li żżur sa l-iċken ħlejqa,
fik biss kull ħajja, fik id-dawl u l-gid!

Iberkek kull ma ħlaqt bil-gmiel li tajtu,
u Lilek b'dak li ttih iroddlok ħajr.
Il-bniedem biss jistagħgeb bid-Driegħ Tiegħek;
il-bqija, bla ma jafu, jroddu ħajr.

Huwa jistagħgeb bla ma jagħrfek sewwa,
u l-kobor tal-għerf Tiegħek jilmaħ f'f'ih.
Hu jaf xi trid, xi swielek w dak li tajtu
għax tajtu x-xbiha Tiegħek, tajtu r-Rufi!

PRAN. CAMILLERI

Mill-qasbija tal-Lsien Malti

1. Il-*gh* bħala radikali f'nofs il kelma.

Il-*gh* bħala t-tieni radikali fil-kelma ma ttenniz leġ-
iinha. Għalhekk flok *naghghal* ngħidu *nieghel*, flok *weghghed*
ngħidu *wieghed*, flok *qaghghad* ngħidu *qieghed*. *Baghghal*,
nom (minn *bagħal*) *tbaghghal* jitnisslu bil-*gh* imtennija għax
hija l-*gh* harxa tal-Għarbi.

2. Laqmijiet.

Xi laqmijiet fil-Malti jissawru biż-żieda tas-suffiss *u*
man-nom, li jwieġeb għad-desinenza *y* jew *ie* fl-Ingliż (*lofty*,
tobbie) bħal *tabibu*, *ħadidu*, *bagħbusu*, *karusu*, *balalu*, *tebutu*.

3. Oħar-u-każa għalik.

Tfisser *għajb* u *tmašir* (jew *tmaqdir*) *għalik*. Din l-es-
pressjoni hija magħmula mill-kelmiet *għar* (mill-Għarbi *'ar*
—*għajb*) u *każa* (iktarx mill-Għarbi *ħaž'a* *tmašir*, *tmaqdir*)
fejn fil-Malti l-*h* tbiddlet f'*k*. Isem l-għiemil *ħaž'a* (Belot:
moquerie, *railerie*, eċċ.) ġej mill-verb *ħuž'a* (*rieur*, *moqueur*,
eċċ.) *maqdar*, *iddieħak bi*, *mashar lil*. Minn *każa* hareġ in-
nom *każajri*, (*min jiddieħak bi*, *jmašar*) u l-verb imnissel
tas-VI forma *tkaża*. Eż: *Min jitkaża jaqa' fil-każa*.

4. Ismijiet ta' għodod bla m preformativa.

Xi ismijiet ta' għodod ta' għerq semitiku ma għandhomx
l-*m* preformativa u jidhru bil-forma partiiċipjali tal-verbi
transitivi *qattāl-a*; *qattiel-a* u l-forma *qattāl* Eż: *karrāba*,
ħannieqa, *sunnara*, *barrada*, *serrieq*, *barraxa*, *suffara*, *dus-
sies*, *tuqqala*, *sellum*, *deffun*, *deffus*, *qandul*, *fettul*.

5. Kostruzzjoni ta' l-Agġettiv.

a) Agġettiv fil-positiv imur wara n-nom jew pronom:
Raġel qawwi, *żmien twil*, *mara godlija*, *hija għaqlija*.

b) Agġettiv fis-Superlativ Relativ imur qabel in-nom:
L-aqwa fost ħutu, *l-isbaħ żmien*, *l-itjeb tabakk*, *l-iżjed bniedem
għaqli*. Is-Superlativ Relativ jitqiegħed bħala predikat wara
pronom personali fejn warajh hemm miftiehem il-verb *kien*
(to be. *copula*). *Jien l-iżjed bikri dal-għodu*. *Huwa l-aħjas
wieħed fost šabu*.

c) L-Agġettiv fis-Superlativ Assolut imur wara u miegħu tiżdzied avverbjalment waħda mill-kelmiet jew espressjonijiet : *wisq, għall-aħħar, qatigħi, bil-wisq, kemm jista' jkun, nett, mill-aħjar, mill-aqħar, mill-iżjed, eċċ. Dak il-ġnien sabiħ wisq. Ganni mqit għall-aħħar. It-tifel heġu kemm jista' jkun, eċċ.*

d) Agġettiv fil-komparattiv imur wara u-nom jew pronom : *Dak it-tifel iqsar minn tiegħi. Huwa ifqar minni. Ganni inqas qalbieni minni.*

Jigi li l-agġettiv Malti f'f'halq il-poplu jimxi fuq il-konstruzzjoni Taljana jew Ingliża : *Il-Kbir Appostlu Pawlu. Il-qaddis jew il-Beatu Labrè. Is-saħħar F'alzun.* Ukoll meta l-agġettiv hu Taljan : *Gran Alla, veru nisrani.*

Fil-Malti s-Superlativ jista' jitfisser ukoll billi wara l-Agġettiv Positiv jitqiegħed nom ieħor li miegħu tixxiebali fil-grad il-kwalità mfissra mill-agġettiv. (Ara *Tagħlim fuq il-Kitba Maltija*. It-Tieni Ediz. par. 446, Barra mill-eżempji li tajt inżidu dawn ukoll : *Ikkal nir, abjad lift, tqil comb, nadif tazza, miblub xraba, għali infern, tari baqta*).

Is-Superlativ jista' jitfisser ukoll b'espressjonijiet bħal dawn : *Jinten pesta, ifuħ misk, shun jagħli, jahraq nar, li ma bħalu.*

6. Il-pronom ha bit-tifsira ta' it (newtru) fl-Ingliż.

Ha ma' preposizzjoni jew ma' verb bħala akkużattiv : Xi trid tghid biha? Kemm dam ġej biha? Din x'fiha? Fiha u ma fihex. Hadha miegħu. Giebha żewġ. Ibighha bil-għali Kif inhu huk? Jilagħbha.

7. Il-kelma qalb fi frażijiet u qwiel Maltin.

Qata' qalbu. Żamm f'qalbu. Qiegħed għal qalbu. Qalbu tajba, hażina. Qalb (flok fost) in-nies. Habib tal-qalb. Għamilli qalb ta' sur. Il-qalb teħber. Kisirli qalbi. Djieg ta' qalb. Għidt f'qalbi. Qalbi sewda. Mar bil-qalb it-tajba. Bejtu f'qalbu. Hruq ta' qalb. Għamel f'qalbu. Kiel għal qalbu. Kiel qalbu. Qalbu żgħira. Kull qalb trid oħra. Ruhi qalbi. Fetali qalbu miegħi. Konna qalb waħda. M'għandix qalb. Għamel il-qalb. Farragħli qalbi. Hlewwa ta' qalb.

8. *Użu ta' Preposizzjonijiet imxebbhin ma' okrajn jew ma' frażijiet oħra fl-Ingliż.*

Hadtu bi żball—*I took it by mistake. I mistook it.*

Sama' minnu—*He followed his advice.*

Dañak bi—*To laugh at.*

Dañak bih—*He cheated, deceived him*

Hallini minnek—*Let jew leave me alone. Get along with you!*

Hadtu biċ-ċajt—*I did not take him seriously.*

Hadt (kliemu) biċ-ċajt—*I took (his words) as a joke.*

Spicċajt minn dak il-ktieb?—*Did you finish with that book?*

Xi trid minni?—*What do you want of me?*

Bil-ħaq!—*By the way.*

X'sar minnek?—*What became of you?*

Eħles minnu—*Get rid of him.*

Qabeż għal rasu—*He sprang headlong.*

Mar bid-dgħajsa—*He went by boat.*

Mar biż-żiemel—*He went on horseback.*

Mar bil-karozzin—*He went by cab.*

Ma ġejtx fiha li inti ridt tkellimni—*It escaped my mind that you wished to speak to me.*

Ma ġejtx fiha—*It did not occur to me.*

Xrobna bis saħħa tiegħek—*We drunk your health.*

Ġejna wiċċ imb'wiċċ—*We came face to face.*

Ma nħossnix fiha—*I am not feeling well. I am not up to the mark. I am out of sorts.*

Ġejt f'tiegħi—*I came into my own.*

Ta' min iġħidulek? *What is your nickname?*

Fl-aħħar minn l-aħħar—*After all. (emphatic).*

Ħa għalih—*He took umbrage.*

Hadem għal rasu—*He worked on his own account.*

Bil-ħabtiet—*By fits and starts.*

Darba waħda, Darba fost l-oħrajn—*Once upon a time.*

Għajjat miegħu—*He reprimanded, chid him.*

Qabeż għalija—*He stood up for me, took my part.*

Dak il-ħut żejjed mar fuq ir-rjus—*That fish which was over was eaten unnecessarily (was wasted).*

Mar għal xagħru—*He bent to all his wishes, humoured him.*

TINQIX FIL-ĠNEJNA TAL-LSIEN MALTI

La tiktibx:

Hu sata' jagħmel dan hitja tač-čans li tawh.

M'humieq qegħdin jagħtu at-tenzjoni biżżejjed għall-qawwa tal-forzi Russi, ečč. (*traduz- zjoni iktarx letterali mill-Ing- gliż: To give too little attention to, etc.*)

Hass rasu titfawwar (Il-forma mnissla *tfawwar* minn *far*, intransitiv, bħala riflessiva tat-Tieni forma mhix grammatikalment flokha u għandha iktarx sens rečiproku bħal meta tghid: *Hass qalbu tit- kessah* flok : *Hass qalbu tiksah*.)

Baq' sejjer bla heda.

Aħna m'aħnieq qegħdin niġu mitluba biex nagħtu haġġitna, iżda li ngħixu mingħajr żina.

Din id-darba l-kefrija tal- għadu kienet impingija mit- *Times* bħala haġa li tkexkkek.

L-għelieq kollha li għandna jgagħluna nifmu, ečč.

Żmien ilu ħafna.

Kull raġel b'saħħtu u kull mara b'saħħitha qegħdin ikunu m'harrġa biex iwettqu xi sehem ta' fejda, ečč.

Iżda aħjar:

Hu sata' jagħmel dan b'riħet (*jew bis-saħħa*) tač-čans li tawh.

Wisq ftit qegħdin jistmaw il-qawwa tal-forzi Russi, ečč. (*jew m'humieq qegħdin jagħtu importanza biżżejjed tal-qaw- wa tal-forzi Russi, ečč.*)

Hass rasu tfur (*jew Hass bħal fawra f'rasu*).

Baq' sejjer bla hedu.

Lilna m'humieq jitolbana li nagħtu haġġitna, iżda li ngħixu mingħajr żina.

Din id-darba t-*Times* pinga l-kefrija tal-għadu bħala haġa li tkexkkek.

Minn dak kollu li jidher għandna nifmu, ečč.

Ilu ħafna żmien (*jew bosta żmien ilu*).

Kull raġel b'saħħtu u kull mara b'saħħitha qegħdin jit- harrġu (*jew qegħdin iharrġu- hom*) biex jieħdu sehem ta' fejda, ečč.

Il-Ġermaniżi bnew xi furtiz-
zi fuq it-tliet quċċatiet tal-
muntanja li hađu. Dawn issa
qegħdin jigu maħbuta mill-
kanuni Russi.

Il-Germaniżi bnew xi furtiz-
zi fuq it-tliet quċċatiet tal-
muntanja li hađu. Il-kanuni
Russi qegħdin issa jaħbtu
għalihom.

L-ajruplani Ingliżi mhumieq
misbuqa minn ebda ajruplan
iehor fil-heffa u fil-qawwa ta'
munizzjonijiet.

L-ajruplani Ingliżi ma jis-
boqhom ebda ajruplan iehor
fil-heffa u fil-qawwa ta' muniz-
zjonijiet.

Bħalissa t-taqbida qiegħda
tihrax fuq il-frontijiet kollha.
(fi kliem ta' Ilna barranin li
l-pronunzja tagħhom ma taq-
belx mal-fonetika Maltija u ma'
l-użu jistmerru d-desinenza
ijiet tal-plural Malti; għalhekk
għid aħjar *fruntiera*, *fruntieri*
li huma wkoll iżjed f'ħalqna
minn *front*, *frontijiet*.)

Bħalissa t-taqbida qiegħda
tihrax fuq il-fruntieri kollha.

Ħmistax-il tunnellata bombi
għew mitfugħa mill-ajru fl-in-
ħawi ta' Kiska. Xi vapuri
Ġappuniżi iktarx li għew me-
gruda u iehor għe mħassar.

Intefgħu ħmistax-il tunnel-
lata bombi mill-ajru fl-inħawi
ta' Kiska. Xi vapuri Ġappu-
niżi iktarx li nqerdu u wieħed
saritlu ħsara.

L-istqarrija ziedet tgħid li
minħabba f'hekk saru meħtieġa
passi ta' tpattija.
(il-forma grammatikali tan-
nom minn *stqarr* hija *stqarra*,
bħal *stmerr* u mhux *stmerrija*,
minn *stmerr*. *Stqarr* għandu
iktarx it-tifsira ta' iddikjara
liku nnifsu hati eċċ. u għal-
hekk aħjar tintuża hawnhekk
il-kelma; *dikjarazzjoni*—state-
ment—jew *komunikat*.)

Il-komunikat zied igħid li
minħabba f'hekk ħtieġ li jit-
tiegħdu passi bi tpattija.

IL-KUMITAT TAX-XIRKA GHAT-TIXRID TA' L-ILSIEN
MALTI (NADUR)

Presidenti Onorarji: L-Onor. A. V. Laferla, C.B.E., LL.D.,
Direttur ta' l-Edukazzjoni.

Is-Sur G. Ransley, Kummissarju ta'
Għawdex.

President: Ir-Rev. Patri Pawl Tabone, O.F.M., J.C. & T.Mor.
Lect. Glis.

Viċi-President: Is-Sur Kelinu Vella Haber.

Segretarju: In-Nutar G. Cauchi, LL.D.

Ass. Segretarju: Is-Sinjorina Ġiga Portelli.

Kaxxier: Is-Sinjorina Salvina Portelli.

Ass. Kaxxier: Is-Sur Karmenu Sultana.

Librar: Is-Sinjorina Ġuża Camilleri.

Membri: Is-Sur Kelinu Grima, is-Sur Ġużeppi Debono, is-
Sur Ġużeppi Said.

IL-KUMITAT PERMANENTI TAX-XIRKA
GHAT-TIXRID TA' L-ILSIEN MALTI (XAGHRA)

President Ohorarju: Is-Sur G. Ransley, Kummissarju ta'
Għawdex.

President: Is-Sur F. Camilleri.

Viċi-President: Il-Kjeriku Amante Buontempo.

Segretarju: Is-Sur Em. Apap.

Ass. Segretarju: Is-Sur M. A. Apap.

Kaxxier: Is-Sur Toni Scott.

Ass. Kaxxier: Is-Sur G. Galea.

Librar: Is-Sinjorina E. Sultana.

Imsejbin: Is-Sinjuri G. Attard u G. Buhagiar.

IL-GANDLIERI TA' L-ISQOF

(*Dramm f'att wieħed, imsejjes fuq ir-rumanz ta' V. Hugo—
Les Miserables—u maqlub għall-Malti minn G.Z.A.*)

PERSUNAGĠI—*L-Isqof, Il-ħabsi, Persome — oġt l-Isqof,
armla, Marie, Surġent tal-ġendarmi, Żewġ ġendarmi.*

Dehra—Il-kċina fid-dar ċkejna ta' l-Isqof, imgħammra bla zina, imma b'kull ma teħtieġ; fuq il-mejda ħdejn it-tieqa hemm Salib, sett tal-kitba u arloġġ ta' tmint ijiem ħabel; mejda tal-kċina b'armarju jinqafel; sigġijiet u kotba. Fuq il-farxa taċ-ċumnija hemm żewġ gandlieri sbieħi, li donnhom mhumieħ flokħom qalb dik l-għamara fqajra.

Jidhru Marie u Persome—Marie tħawwad il-brodu u Persome tifrex it-tvalja.

P. Oħadu ma bediex jagħli l-brodu Marie?

M. Oħad, sinjura, imma ġa qiegħed ibaqbaq.

P. Ma kebbestux sewwa n-nar, mela, binti.

M. Sinjura inti stess ħadt ħsiebu in-nar.

P. La twegibx lura; ma tistħix?

M. Ma nergax, sinjura.

P. Mela tħallinix jerga' jkolli għalfejn inċantrefk.

M. Le, sinjura.

P. Min jaf fejn qiegħed ħija? Il-ħdax daqqu u għadu ma jidherx; Marie!

M. Hawn, sinjura.

P. Monsinjur Isqof ħalla xi risposta għalija?

M. Le, sinjura.

P. Qallek fejn kien sejjer?

M. Iva, sinjura.

P. Iva, sinjura! (Tagħmel bħal Marie). Allura għax ma għidtlx mill-ewwel, ja belha l-int?

M. Għax ma staqsejtnix, sinjura.

- P. Imma din tiegħek mhix raġuni tajba ħalli ma tghidlix, hux tassew?
- M. Dal-ghodu stess għidtli biex ma npaċpaċx, għalhekk ħsibt....
- P. Xi ħsibt! Meta?!
- M. Iva, sinjura.
- P. Toqgħodx tgħid 'iva, sinjura' qisek xi pappagall—belha!
- M. Le, sinjura.
- P. Fejn qal, il-Monsinjur, li kien sejjer?
- M. Għand ommi, sinjura.
- P. Għand ommok, e?! u għaliex?
- M. Il-Monsinjur staqsieni kif inhi, u jien għidtlu li ma tantx kienet tħossha fiha.
- P. Inti għidtlu li ma kenitx tħossha tajba, hux veru?... u għalhekk ħija jinsa l-irqad u l-ikel ukoll. Daqsliekk tafhulu, hux, kull ma għamel miegħek?
- M. Sinjura, il-brodu qiegħed jagħli.
- P. Aqleb, mela, belha, u toqgħodx tpaċpaċ. (M. tibda taqleb, imma taqbeż P.)
- P. Le, le, mhux hekk; ħa naqleb jien, u inti aghmel is-salliera fuq il-mejda—dik tal-fidda.
- M. Tal-fidda, sinjura?
- P. Iva, tal-fidda. Ma ngħidux li inti truxa wkoll?
- M. Dik mibjugħa, sinjura.
- P. Mibjugħa! (Imnixxa fiha nfisha) Mibjugħa! Inti miġ-nuna? Min bieghha? Għaliex?
- M. Meta int kont barra, Mons. Isqof qalli biex noħodha għand is-Sur Gervais, li kemm-il darba wera li kienet toghġbu ħafna, u nara li ngħib fiha kemm nista'.
- P. Imma int ma kellek ebda jedd tagħmel hekk mingħajr ma tghidli.
- M. Imma, sinjura lili l-Isqof qalli. (Imbezzgħa u fl-istess ħin bil-qima kollha.)
- P. Mons. Isqof hu..., imma għalfejn riedhom il-flus?
- M. Skużi, sinjura, jidhirli li riedhom għax-xwejħa Gringoire.
- P. Ix-xwejħa Gringoire, tassew?! Ix-xwejħa Gringoire! Dik is-saħħara xiha li toqgħod fuq il-għolja, u li tgħid li ma tistax tqum mis-sodda għax għażżiena u sabiex ma tħidemx? U għaliex teħtiegħom il-flus ix-xwejħa Gringoire?
- M. Biex tħallas il-kera, sinjura. Il-marixxall ma riedx jis-tenna aktar u heddidha li jixħietha 'l barra kemm-il

darba ma thallsux; hi bagħtet lil Germaine għand il-Monsinjur biex jitolbu jgħinha u jgħlisha minn dik il-bixkla, u...

- P. O Alla tiegħi! Kollox għal xejn! Fl-aħħar ebda sold mhux ser jibqgħalna. Il-qasam tiegħi mibjugħ u kull ma faddalt mar—I-għamara, kollox. Li ma kienux għall-għiež żgħir tiegħi, kieku konna mmutu bil-ġuħ u issa. (Imbikkija) Is-salliera, is-salliera tiegħi marret ukoll. Dan iżżejjed, iżżejjed! (Tolfoq).
- M. Sinjura jisgħobbija; li kieku kont naf...
- P. Jisgħobbik! u l-għala? Jekk il-Monsinjur jagħżel li jbigħ is-salliera tiegħi, jista' naħseb, hux? Mur aħsel dawk l-idejn maħmuġin jintnu li għandek.
- M. Iva, sinjura. (Twarrab u tmur fin-naħa tal-lemin). (Jidhol l-Isqof).
- I. Għall-erwieħi x'daqsxajn shana hawn; ta' min imur barra fil-bard għall-farġa li jhoss meta jerġa' jidhol ġewwa. (Persome tmur bil-ħeffa kollha tgħinu jinza' u Marie tagħmel riverenza quddiem l-Isqof.)
- I. Grazzi ruħi. (Iħares lejha ċass). Kont qiegħda tibki, għaliex? (Lil P.) Inqala' xi għawġ ma' Marie? (Juraha b'sebgħu).
- P. Le mhux Marie, imma, imma...
- I. Ma jimpurtax, għidli minn hawn u ftit ieħor. Marie, binti, mur id-dar issa; ommok thossha aħjar; jien qgħadt nillob magħha u t-tabib ġie jaraha. Iġri lejn id-dar. (Marie tixxet mantar u thejji ruħha biex titlaq). U Marie, tagħmelx ħsejjes inti u tidhol, biex ma tqajjemhiex lil ommok jekk tkun rieqda.
- M. Grazzi, grazzi ħafna, Monsinjur. (Tersaq lejn il-bieb tan-nofs, u kif tiffthu tidhol qabda borra.)
- I. Hawn Marie, hu x-xalla tiegħi biex iżzommok sħuna. Barra hemm ħafna ksieħ.
- M. U le grazzi, Monsinjur. (Mistħija).
- P. Tagħmilx ħmerijiet, ħi; Marie għadha żgħira u ftit tal-bard ma jagħmilhiex ħazin.
- I. Persome int ma kontx barra u għalhekk ma tafx kemm hu bard. Ejja Marie ħa nagħmilhielek jien. Sewwa, issa iġri lejn id-dar, ċekjkna. (Marie toħroġ mill-bieb tan-nofs.)
- P. Ħi, qed nitlef kull sabar miegħek; oqgħod bil-qiegħda

u hu l-brodu li ilu maqlub hafna; ikun haqqek jekk issibu kiesafi.

I. Ihu hafna.

P. Jiena zgura li omm Marie mhix hekk hafin li kien hemm bzonn li inti ddum daqshekk barra, f'lejl bhal dan. Nahseb li dawn in-nies jaghmluha ta' bir-ruhhom morda biex l-Isqof imur izurhom. Huma xejn ma jinkeddu mill-Isqof.

I. Hi tassew haga sabiha li jixtiquuni mmur narahom.

P. Jien, izda nifhem li l-ewwel ma ghandek tiehu hsieb hi rasek.

I. U ghalhekk, mela, int taghimel brodu hekk tajjed. Int twajba wisq mieghi, oht.

P. Twajba mieghiek, mela le! Hekk nahseb! Nixtieq naf x'kien isir minnek li ma kontx niehu hsiebek jien. Tibla' kull ma jghidulek il-brikkuni u x-xjuh giddieba tal-parrocca!

I. Bil-gideb huma jiftaqr u mhux jien.

P. Imma din hi bicca tad-dafik; dalwaqt ma jibqaghlek xejn; int, taghti kollox, kollox.

I. Ruhi, il-tbatija fid-dinja hi kbira, u jien jahasra nista' naghimel ftit wisq biex.... (Jitniehed).

P. Tbatija... izda inti qatt ma nahseb kemm b'ghamilek tnissel hemm f'qalb dawk li jhobbuk tassew.

I. Lilek, ghaiziza ohti? Jien wegghajtlek qalbek? Iva, qed niftakar; jiena u diehel int kont qieghida tibki. Tort tieghi? Jisghobbija; zgur mhux ghax ridt.

P. Jisghobbik tassew; imma b'daqshekk ma sewwejt xejn. Hallini u kompli hu l-brodu qabel ma jiksahek ghial kollox.

I. Tajjed; izda ghidli ghax kont qieghida tibki.

P. Int qisek tarbija; ma nistax nafdak waqt wiehed biss. Malli ndawwar dahri, tqabbad lil dik il-minghul ta' Marie tmur tbigi is-salliera tal-fidda.

I. Is-salliera, jahasra, verul Kienet ghial qalbek, hux tassew?

P. Iva, kienet ilha fil-familja taghina zmien twil.

I. Iva, jahasra, u kienet sabiha wkoll imma mbaghad, il-ahhar mill-ahhar, wiehed jista' jiehu l-melh ukoll minn salliera tal-kina.

P. U jekk nigu f'dan, lanqas ma nehtiegu l-platti. Ser naslu f'hekk, hux veru? Nistaghgeb kif dik ix-xwejhja brik-kuna ta' Gringoire kellha l-wicc terga' tibghat hawn

- darb'ohra. Tant għidtilha l-aħħar li ltqajt magħha li kliemi kellu jkollu xi effett fuqha.
- I. Tassew! Jien offrettilha biex tiġi tqatta' xi jumejn hawn magħna, imma hi tatni x'nifhem li tibza' li ddejjeqek.
- P. Iddejjaqni!!
- I. U l-Marixxall—raġel tal-fiaqq—ma riedx jistenna aktar għall-kera. Ma għandix għalfejn inżid ingħidlek li allura kelli nħallsu jien.
- P. Int kellek tħallas... (Turi li qatgħiet jiesha minnu).
- I. U billi ma kellix flus, ma stajtx nagħmel haġ'ohra filief inbiġhi is-salliera... Xortija ma kenitx hażina sa l-aħħar, hux tassew! (Jitbissem) Imma jisgħobbija li weg-ġajtlek qalbek.
- P. Lilek hadd ma jista' jgiegħlek tbiddel haġtek. Darb'ohra tbigh il-gandlieri.
- I. (Hosbien hafna) Le, le, oħt, il-gandlieri le.
- P. U l-għala le? Bil-flus li ġgħib minnhom tkun tista' tħallas il-kera lil xi haddiehor.
- I. Inti tassew twajba oħt, biex taħseb hekk; imma jien ma rridx inbiġhom. Dawk tathomli ommi meta kienet qiegħda tmur, wara li twelidt int, u talbitni nżommhom b'tifkira tagħha; għalhekk nixtieqhom jibqgħu għandi, għalkemm hu forsi dnuh li wieħed jintrabat daqshekk magħhom.
- P. Hi, int qed tiksirli qalbi. (Imbikkija). Tgħidx aktar; berikni; jiena sejra norqod.
(L-Isqof jagħmel is-sinjali tas-Salib u l-kliem iġidhom minn taħt l-ilsien).
(P. tagħlaq l-armarju, tiegħu ċ-ċavetta magħha u hija u sejra lejn il-bieb tgħid...)
- P. Iddumx ma tmur torqod, u toqgħodx taqra wisq għax tgharraq għajnejk.
- I. Le, ruhi; il-lejl it-tajjeb.
(P. Toħroġ min-naħa tal-lemin).
(L-Isqof imur lejn il-mejda, jiftaħ ktieb u jhares lejn il-gandlieri).
- I. Tajbin tassew biex iħallsu l-kera ta' xi hadd. Kemm hi twajba oħt!—biex jiġiha f'moħha fisieb bħal dan!
(Iħawwad il-faħam, jirraġa l-lampa, xi kotba u karti, u joqgħod bil-qiegħda, imma minn wiċċu jidher li ma jhossux fiha għal koliox u jitniehed.)

(Daqq ta' mużika; jidhol il-ħabsi fuq ponot subgħajh u b'sikkina f'idu; jaħtaf lill-Isqof minn wara).

H. Jekk tgħajjat noqtlok.

I. Ħabib, kif qed tara b'għajnejk jien qed naqra; għax għandi ngħajjat? Nistax ingħinek f'xi haġa?

H. (B'lehen maħnuq) Irrid niekol... mejjet bil-ġuħ; ili tlitt ijiem ma niekol. Ja mgħarraq aġħtini niekol. Malajr, malajr!

I. (Ħafif, ħafif) Iva, iva, ibni, ikollok x'tiekol. Ħa nitla' ngħib iċ-ċwieviet ta' l-armarju minn għand oħti. (Iqum bil-wieqfa.)

H. Oqgħod bil-qiegħda.

(L-Isqof jobdi fil-waqt li jitbissem.)

Xejn minn dan, ħabib. Jien xili biżżejjed biex taqbadni f'nassa bħal din! Trid iċ-ċwieviet minn għand oħtok? Trid titlob l-għajnuna wkoll, naħseb. Ħa, ħa... Ħsibtha tajjeb tassew. Isa, aġħtini l-ikel; jien mhux iċ-ċwieviet irrid. Għandi lupu ġo fija li qed iqattagħli msarni. Isa, fejn hu l-ikel?

I. (Minn taħt l-ilsien) Nixtieq P. ma kenitx taqfel l-armarju. (B'lehen għoli). Ma għandekx għalfejn tibza' ħabib; id-dar ma hawnx ħlief oħti u jien biss.

H. U kif tridni nafu dan jien?

I. Ma għadnix kif għidthulek jien?

(Il-ħabsi jħares ċass lejn l-Isqof.)

H. Xi trid tagħmel? Nissugraha... (Minn taħt l-ilsien).

(L-Isqof imur lejn il-bieb, in-naħa tal-lemin.)

Iżda iftaħ għajnek tidhak bija, għax daqs kemm hu żgur li hemm ix-xjaten, daqshekk ieħor tista' tkun żgur li nniffidlek qalbek b'din is-sikkina. Jien ma għandix x'nitlef.

I. Għandek ruħek x'titlef, ibni, u dik tiswa wisq aktar minn qalbi. (Imur in-naħa tal-bieb tal-lemin u jgħajjat) Persome, Persome!

(Il ħabsi lest bis-sikkina f'idu).

P. (Minn ġewwa.) Hawn jien. Xi trid?

I. Hawn vjaġġatur fqir u bil-ġuħ. Jekk għadek ma nżajt, tista' tiġi tiftaħ l-armarju biex nagħtih xi haġa x'jiekol?

P. (Minn ġewwa.) Dal-ħin! Dan sewwa! M'alina ser norqdu qatt? Jew ser noqogħdu miftuħin għal kull min ifettillu jiġi?

I. Imma Persome, il-vjaġġatur bil-ġuħ...!

- P. Tajjeb, tajjeb, ġejja. (P. tidfjol min-naħa tal-lemin u tilmah is-sikkina f'id il-ħabsi.) —(Imbezzgħa) Hi, x'qed jagħmel bis-sikkina f'idu?
- I. Is-sikkina! U, oħt, ħaseb li jien kont bight is-skieken tagħna... (Jitbissem kemm, kemm.)
- P. Qed ibezzagħlini! Iċċassa jħares lejja qisu xi bhima feroċi!
- H. Haffef, eħlisni; aġħtini xi ħaġa x'niekol. — jonkella nnif-fidkom it-tnejn.
- I. Aġħtini ċ-ċwievet oħt. (P. tagħtithomlu.) U issa, ruħi, mur erga' orqod.
(P. tagħmel pass jew tnejn lejn il-bieb, imma l-ħabsi jaqbeż quddiemha.)
- H. Ieqaf fejn int. Ara li ebda wieħed minnkom ma jitlaq minn din il-kamra qabel ma nispiċċa jien. (Iħares ukoll lejn l-Isqof biex jara x'qed jagħmel).
- I. Oqgħod hawn oħt, la darba jixtieq il-kumpannija tiegħek.
- P. Tajjeb ħi. (Toqgħod bil-qiegħda ħidejn mejda, tħares ċass lejhom it-tnejn).
(L-Isqof sadattant imur iġib xi ħaġa mill-armarju, li jiftaħ biċ-ċwievet li tkun tatu qabel Persome.)
- I. Hawn biċċa torta tal-laħam, flixxun inbid u xi ffit ħobż.
- H. Poġġihom fuq il-mejda u oqgħod 'l hemm biex inkun nista' narak.
(L-Isqof jagħmel kif qallu l-ħabsi; jiftaħ il-kexxun tal-mejda u johroġ furketta u sikkina. Għajnejh jixħet-hom fuq is-sikkina li jkollu f'idejh il-ħabsi).
- H. Is-sikkina tiegħi taqta' biżżejjed. (Iġerri subgħajh fuq ix-xifer tagħha, waqt li jħares ħarsa li tagħtik x'tifhem). U l-furketta! (Jaqbadha f'idu Imm. azzar! (Jarmiha) Fil-ħabs ma nużawx frieket.
- P. Habs!
- H. (Waqt li jkun qed jaqsam biċċa ħobż b'idejh jisma' ħoss u jinħasad).
- H. X'ħoss hu dan? Ħaqq ix-xjaten għax tħallu t-twieqi u l-bibien miftuħa biex kulħadd ikun jista' jidfjol? (Imur jagħlaqhom.)
- I. Għalhekk inħalluhom miftuħa, ibni...
- H. Imma issa magħluqin.
- I. (Jitniehed) Għall-ewwel darba fi tletin sena!
(Il-ħabsi jiekol bħal muġwieħ u jixħet għadma il-art).

- P. Ara jaħasra kif qed iħammigħi l-art!
(L-Isqof jigħbor l-għadma u jqegħidha fi platt).
- H. Inti ma tibzax mill-ħallelin?
- I. Le... biss jisgħobbija għalihom.
- H. Jisgħobbik għalihom! Ħa, Ħa, Ħa! (Jixrob mill-fliġkun)
Tajba din! Ħa, Ħa, Ħa! (Jixrob mill-fliġkun għal darba oħra) (F'daqqa waħda jdur fuq l-Isqof) Int x'ix-xjafek int?
- I. Jiena Isqof.
- H. Ħa, Ħa, Ħa. Isqof! Isqof! Ix-xjaten johduni—Isqof!
- I. Nittama li ma tmurx għand ix-xjaten, ibni. Oħt tista' tħallina weħidna; is-sinjur jiskuzak.
- P. Inħallik ma'...?
- I. Jekk jogħġbok. Jien u l-ħabib tiegħi nkunu nistgħu nitkellmu aħjar meta nkunu weħidna.
(Sadattant, billi l-ħabsi kien bil-guħ u xorob sewwa, l-inbid beda tiela' frasu).
- H. X'inhi? Iva, iva, Ħallina; mur; itlaq; jien irrid noqgħod inkellem lill-Isqof. L-Isqof! Ħa, Ħa! (Jixrob mill-fliġkun waqt li jidħak u għalhekk jixraq.)
- I. Il-lejl it-tajjeb Persome! (L-Isqof jifthilha l-bieb. Persome tgħaddi min-naħa tal-lemin. Meta tasal quddiem il-ħabsi tigħbor djulha u ddawarhom ma' riġlejha biex żgur ma jmissux mal-ħabsi.)
- H. (Jidħak) Isqof! Ħa, Ħa! J'Alla... (F'daqqa waħda, b'lehen għoli) Taf min jien?
- I. Naħseb li inti wieħed minn dawk li batew Ħafna f'ħajjet-hom.
- H. (Ħosbien) Batew! Batew! J'Alla! Iva. (Jixrob.) Imma dak kien żmien ilu. Ħa, Ħa! Dak kien meta kont bniedem, imma issa ma għadnix bniedem. Issa jien numru; in-numru 729... u għixt fl-infern għal seba' snin sħaħ.
- I. Kellimni fuq Ħajtek; għidli fuq l-infern.
- H. Għaliex trid tkun taf? (Jahseb Ħazin fl-Isqof.) Trid forsi tixlini lill-Pulizija? Biex jerġgħu jaqbduni...
- I. Le, Ħija; jien mhux ser immur ingħid lill-Pulizija.
- H. (L-ewwel jagħti daqqa ta' għajn sewwa lill-Isqof—imbagħad—). Nemmek.. (Iħoqq rasu) Imma Ħaqq... ma nafx l-għala trid tkun taf..

- I. (Iqiegħed idu fuq spalla tal-ħabsi) Ighidli fuq iż-żmien... fuq iż-żmien li kont fl-infern.
- II. Tant ilu li nsejt... imma jien kelli dar ċkejna; mal-faċċata tagħha kien hemm imxebilka xi dwieli... (Il-ħabsi jieħu xejra ta' wieħed f'ħolma)... kienu tassew sbieħ dawġ id-dwieli bid-dawġ tax-xemx jiddi fuqhom.. u l-aktar meta x-xemx tkun nieżla.. u... kien hemm mara.. kienet... (Hosbien aktar minn qabel)... kienet marti, iva. (F'daqqa waħida.) Iva niftakar. Kienet marida. Ma kellniex x'nieklu. Jien kont qiegħed— imkien ma stajt insib naħdem. Kienet sena tassew ħażina. Janette tiegħi kienet marida, qiegħda tmūt... (Jieqaf għal ftit — imbagħd iġhid iġħaġġel — jaħtaf il-kelma.). Jiena sraqt. Sraqt biex ikolli x'nitmagħha. (Waqfa twila. L-Isqof imellistu idejha.) Qabduni. Tlabthom.. għidtilhom għaliex kont sraqt... iżda kolloxx għal xejn.. Minfuq qagħdu jidhku bija... u xeħtuni għaxar snin ġo ħabs. (Waqfa) Għaxar snin ġo l-infern. L-għada li sbaħt fil-ħabs il-kalzrier qalli li Janette kienet mietet. (L-ewwel jingħi waħida twila u mbagħad iheżheż snienu). Alla jishethom; ikunu mishutin ilkoll kemm huma! (Jinxtehet fuq il-mejda jolfoq).
- I. Issa għidli fuq il-ħabs, fuq l-infern.
- II. Tridni nkellmek, tridni ngħidtek fuq l-infern?. Hares lejja. Jien darba kont bniedem; issa miniex għajr bhima. U huma għamluni hekk. Rabtuni minn idejja u minn riglejja qisni xi bhima salvaġġa; sawtuni qisni xi kelb irrabbjat. Kont ingħix fil-ħmieġ u l-qzież; imdewwed minn rasi sa saqajja; norqod fuq il-qiegħa ta' l-art. U darba gergirt; reġġhu sawtuni... għal għaxar snin shaħi. Alla! Kasbruli ismi; qatluli lil marti; ħaduli lil ruħi... u minn flokha xeħtuli xitan. Iżda għodwa waħida aljenaw ruħhom, insew jorbtu lill-bhima feroċi u hi ħarbet. Sirt ħieles; sitt ġingħat ilu; ħieles, ħieles, iva, biex immut bil-ġuħ.
- I. Tmut bil-ġuħ?
- II. Iva. Jitimgħuk meta tkun fl-infern, iżda meta taħrab minn hemm tmūt bil-ġuħ. Il-Pulizija kienet warajja u jien ma kellix passaport— bniedem bla isem. Jien sraqt għal darb'ohra... sraqt dawn iċ-ċraret... sraqt il-ħobża ta' kuljum; kont norqod fl-imsaġar, f'xi għorfa, fejn ġie, ġie. Ma nissugrax nitlob ix-xogħol, lanqas immur

f'xi belt nittallab għax jagħarfuni... u għalhekk ikolli nisraq. Huma, huma għamluni halliel. Alla jishiethom ilkoll! (Jiżvojtta l-flixkun u jixthū fiċ-ċumnija, in-naħa tal-lemin—il-flixkun jifarraq).

- I. Ibni int batejt ħafna, iżda għad hemm tama għalik.
- H. Tama! Tama! Ha, ha! (Jidhak iebes, iebes.)
- I. Int imxejt ħafna u issa għajjen. Imtedd u orqod fuq das-sufan; issa ngiblek xi ftit tal-għata.
- H. U jekk jiġi xi ħadd?
- I. Ħadd ma jiġi; imbagħad jekk jiġi xi ħadd, m'intix il-ħabib tiegħi?
- H. Ħabibek? (Imriegħex.)
- I. Ħadd ma jkelliem lill-ħabib ta' l-Isqof.
- H. Ħabib l-isqof! (Iħokk rasu, mibluġħ fih in-nifsu.)
- I. Sejjer ingib il-għata.
- H. (Iħares wara l-Isqof u jħokk rasu). Ħabib l-Isqof! (Imur lejn iċ-ċumnija biex jissahħan u jilmah il-gandlieri. Iħares madwaru biex jara jekk hux waħdu, jaqbadhom f'idejh u jweżinohom biex jara jekk humiex tqal). Fidda, u tqal sewwa. X'qabda din! (Jisma' l-Isqof riesaq, u bil-għaġla biex iqiegħed il-gandlieri f'psthom wieħed minnhom jiżloqlu u jaqa' fl-art). (Jidhōl l-Isqof. Jara x'qed isir, iżda jmur lejn ix-xellug bil-għata.)
- I. Jogħġbuk? Jien inħossni daqsxejn imkabbar bihom: huma rigal t'ommi; forsi daqsxejn sbieħ iż-żejjed għal dar fqajra bħal din; iżda lilhom biss għandi biex ifakkruni fiha. Is-sodda lesta. Ma timteddx?
- H. Iva, iva; issa nimtedd. (Hosbien.) Għidli ħaġa; għaliex inti hekk qalbek tajba miegħi? (Suspettuż.) Xi trid minni? Għidli.
- I. Irridek torqod raqda tajba, ħabib.
- H. Naħseb li trid tikkonvertini, issalvali ruħi, kif issejthulha intom. Imma għalxejn, tafx? Ma rrid nisma' b'ebda reliġjon. Imbagħad għall-knisja, xi ngħidu għaliha? Jien nobghodha.
- I. Mhux sewwa; il-Knisja, jaħasra ma tobogħdokx.
- H. Inti ser tipprova tikkonvertini; gietek idija tajba tassew, hej; ha, ha! Le, le, Monsinjur Isqof, ma rrid nisma' b'ebda fidi, tama jew karità. Ithimha darba għal dejjem — kull ma tagħmel miegħi tkun qed tagħmlu max-xitan. (B'lehen ta' sfida).

- I. Kultant ikollna nagħmlu hafna għax-xitan biex jirnex-xilna nagħmlu ftit għal Alla.
- H. (Bil-herra) Ma rrid nisma' b'ebda religjon qed ingħidlek.
- I. Ma tinteddx issa? Sar hafna ħin.
- H. Sewwa qed tgħidli. (Iggerger minn taħt l-ilsien) Jien ma rridx nisma' priedki. (Jinxehet fuq is-sufan). Żgur li hadd ma jidhol?
- I. Ma naħseb. Mhux int stess għalaq tu l-bieb?
- H. Min jaf? (Jerga' jgum u jmur jara l-bieb hux magħluq sewwa. Idur u jara l-Isqof iżomm l-għata lesta f'idejh biex igħatti lill-ħabsi — jiddejjaq). Ara int mur fis-sodda. Jien nitgħatta waħdi. (L-Isqof jibqa' bejn ħaltejn, donnu ma jafx x'ser jibda jagħmel). Mur, mur, qed ingħidlek.
- I. Il-lejl it-tajeb, ibni. (L-Isqof jitlaq mill-bieb tax-xellug).
(Il-ħabsi jissamma' sakem u l-Isqof jitlaq għal kollox; imbagħad, fuq ponot riġlejh imur jara jekk il-bieb hux magħluq sewwa.)
- H. Bla serratura! Alla jishethom! (Jagħti ħarsa madwaru u jarga' jilmah il-gandlieri). Mm. Nagħtihom daqqa ta' għajn oħra! (Jaqbadhom f'idejh u joqgħod jiflihom sewwa.) Jiswew kemxa sewwa, naħseb. Jekk nagħmilhom flus, nibda mhux ħażin. Jogħgħbuh lix-xwejjah ukoll; qal li ommu kienet tathomlu. Iva, ommu. Ma ħasbux f'ommi meta xehituni l-infern! Tassew li kien ħanin miegħi, imma għalfejn hu Isqof ħilief biex ikollu qalb tajba... Webbes qalbek u ma nimmullawx aktar. Mur ara kemm jidħku sħabi kieku jaraw lis-729 jaħsi-bha darbtejn qabel ma jaqbad il-priża... għax iħoss ruħu twajjed iż-żejjed! Tajba din, hej! Nohodhom u nitlaq għax jekk nibqa' hawn sa filgħodu jibda jip-priedkali u jrattabli qalbi. Ikun mišħut hu u l-priedki tiegħu! Nitilqu. (Jaħtaf il-gandlieri, jaħbihom taħt il-glekk, u joħroġ fuq ponot riġlejh; jigbed il-bieb urajh, iżda l-bieb iħabbat).
- P. (Minn għewwa.) Min hemm, min hemm? Mhux ser iħal-luni norqod dal-lejl. Min hemm? (Tidħol Persome) Jien żgur smajt il-bieb jingħalaq. (Tħares madwarha). Hadd ma hawn. (Tmur tħabbat fuq il-bieb ta' l-Isqof u hija u sejra tinduna li l-gandlieri kienu għebu.). Il-

gandlieri, il-gandlieri marru, ma għadhomx hawn. Hi,
hi qum, ejja! Nar, qtil, hallelin!
(Jidhol l-Isqof.)

I. X'gara ruhi, x'gara?

P. Dak ir-raġel li jbezzgħek b'għajnejh ma għadux hawn.
Telaq, u ha l-gandlieri miegħu.

I. (Jingħi.) Il-gandlieri tiegħi, jaħasra! Seta' hallelhomli!
Kienu kull ma kelli t'ommi! (Kwazi jibda jolfoq.)

P. Isa, mur għid lill-Pulizija. Ma jistax ikun li tbiegħed
wisq s'issa. Jaqbduh malajr u int terġa' tikseb il-gan-
dlieri. Mhux għax haqqek, la hallejthom urajk ma'
raġel ta' dik ix-xorta.

I. Qiegħda tgħid sewwa Persome. Kollu tort tiegħi għax
jien poġġejtu fit-tentazzjoni.

P. Tgħidx hmerijiet. Dak hallel... hallel u brikkun. Jien
mill-ewwel indunajt. Mur għand il-Pulizija, jonkella
mmur jien. (Tkun tielqa, iżda l-Isqof iżommha.)

I. (Bil-qajl il-qajl) U terġa' tixthu l-habs, go l-infern għal
darb'oħra? Le, Persome. Kull ma ġara haqqni għax
jien kont ingħozzhom iż-żejjed, u dak dnub. Haqqni,
haqqni tassew. Iżda dan mhux kastig zgħir għalija!
(Jixhet rasu bejn il-pali ta' idejh.)

P. Hi, hi; m'intix titkellem sewwa. Jekk ma tridx tgħidilhom
int lill-Pulizija, ingħidilhom jien. Mhux ser nibqa' ma
nagħmel xejn meta narahom qed jisirquk. Jien naf li
inti hija u l-Isqof tiegħi u l-aħjar raġel fi Franza kollha;
imma b'dana kollu int ma jilhaqlek xejn. Inti għadek
tifel u jien m'iniex ser inhallihom jipprofittaw ruħhom
minnek. Sejra ngħid lill-Pulizija. (Titlaq lejn il-bieb).

I. Ieqaf Persome! *Il-gandlieri kienu tiegħi, imma saru tie-
għu. Jien tajthom!* Ahjar hekk. Hu jehitiegħom
aktar minni. Ommi żgur kienet kieku tixtieqni nagħ-
mel hekk li baqgħet haġja u rat lil dak l-imsejken.

P. Imma...

(Taħbit kbir minbarra.)

S. (Minbarra.) Monsinjur, Monsinjur. Għandna xi haġa
għalik. Nistgħu nidhlu?

I. Idhol ibni.

(Jidhlu Surgent u żewġ ġendarmi bil-habsi immanet-
tjat bejniethom.)

P. Mela qabduk, ja vili li int, e?

S. Iva, sinjura. Sibna lil dan il-banavolja miexi ma' taht il-hajt, u billi ma seta' jaghti ebda taghrif fuqu n-nfsu, arrestajnieh fuq suspett. Marija Santissima, b'sahhitu, tafx? Habbatna kemm felaħ. Meta konna qegħdin norbtuh dawn waqgħu minn fuqu. (Jaghti l-gandlieri lil Persome; din toħodhom minn idejn is-surgent, tmur tqiegħed wieħed minnhom fuq il-mejda u l-ieħor tibda timshu bix-xall, li tkun xeħtet fuqha qabel ma dahlet qisha qiegħda tmellu). Ftakart fil-gandlieri ta' Monsinjur Isqof u għalhekk bqajna ġejjin hawn biex taraw jekk humiex tagħkom. Imbagħad nieħdu lil dan il-banavolja l-għassa.

(Sadattant il-ħabsi u l-Isqof jibqgħu jħarsu lejn xulxin — il-ħabsi b'ħarsa ta' sfida fuq wiċċu).

I. Jien m'jien nifhem xejn minn din il-biċċa; dar-raġel hu ħabibi.

S. Ħabibek? Marija Santissima, ħabibek?!

I. Iva, ħabibi... Il-bieraħ fil-għaxija kiel magħna u jien, jien tajthomlu l-gandlieri.

S. (Donnu ma jistax jemmen dak li sema' b'widnejh stess). Inti tajthomlu l-gandlieri! Verġni Mqaddsa...!

I. (Iebes, iebes) Ftakar, ibni, li Hi tassew imqaddsa.

S. (Iħokk rasu). Skużani Monsinjur.

I. Issa nahseb li tistgħu titilquh għall-affari tiegħu.

S. Imma hu ma riedx jurini l-passaport, ma riedx iġħidli mnejn hu.

I. Ma għidtlekx jien li hu l-ħabib tiegħi?

S. Iva... iżda...?

I. Hu l-ħabib ta' l-Isqof tiegħek; dan biż-żejjed għalik.

S. Iva,.. imma..?

I. Mhux biż-żejjed?

(Waqfa — Is-Surgent u l-Isqof iħarsu lejn xulxin.)

S. Imma jien... (Lill-ġendarmi.) Holiuh. (Dawn jagħmlu hekk.) Immorru... Sellmu. (Iseilmu.) Imxu. (Joħorġu s-surgent u l-ġendarmi.) (Waqfa ffit twila.)

H. (Bil-qajla l-qajla qisu f'ħolma) Int.. għidtilhom... li tajthomli l-gandlieri? Li tajthomli int! Alla tal-ħniena!

P. (B'id waħda mgħaqqda ponn u bl-oħra tħaddan il-gandlieri magħna). Ja brikkun, ja banavolja l-int; tigi hawn; nitimghuk; insaħħnuk; nagħtuk fejn torqod; u minn fuq tiswaqna; tiswaq lil dawk li għiamlu l-ġid miegħek, ja raġel ħażin!

- I. Persome, int tinsab imħawda ż-żejjed. Mur fil-kamra tiegħek u ħallina weħidna.
- P. X'inhu? Inħallik biex jerga' jidħak bik u forsi joqtluk ukoll. Le, le.
- I. (Daqsxejn iebes.) Persome ħallina għax hekk nixtieq jien. (Persome tħares ħarsa sewwa lejn ħuha, iddur u tmur lejn il-bieb.)
- P. La jkollu mmur, għall-anqas nieħu l-gandlieri miegħi.
- I. (Aktar iebes, u b'leħen aktar għoli) Persome, ħallihom dawk il-gandlieri u ħallina weħidna.
- P. (Persome b'leħen ta' sfida.) Le, ma rridx.
- I. (B'leħen għoli sewwa u ta' kmand). Jien, l-Isqof tiegħek, qed nikkmandak. Obdi. Mur. (Persome tobdi kontra qalbha u toliroġ min-naħa tal-lemin).
- H. (Mistħi, mistħi.) Monsinjur qed jisgħobbija li rnexxili nerga' naħrab. Alla jishetni. Jistħioqqli li jerggħu jixtħuni fl-infern.
- I. Ma torqodx hawn? Is-sodda lesta.
- H. Le. (Iħares lejn il-gandlieri.) Le, le, Monsinjur. Ma nissugrax. Jien irrid immur lejn Pariġi. Pariġi hi belt kbira u hemmhekk nista' nistaħba u ma jsibunix; ikollu nivvjagġa bil-lejl, qed tifhem?
- I. Iva qed nifhem, qed nifhem sewwa.
- H. Qatt ma kont naħseb li fid-dinja hawn tjubija hekk kbira bħal tiegħek. Lill-bniedem meta jkun fl-infern ma jigihx f'moħħu li xi mkien jista' jsib qalb hekk tajba bħal tiegħek; imma ma nafx kif... inħoss li inti tassew tajjed u ser nitolbok ħaġa... tista', tista' tberikni qabel ma nitlaq? (Jinxehet għar-rkubbtejh quddiem l-Isqof) Għax naħseb, naf, li l-barka tiegħek tgħinni. (L-Isqof, b'xofftejh jiċċaqalqu imma b'ebda kelma ma tinstema', ibierek lill-ħabsi u jrodd fuqu s-sinjal tas-Salib.) (Il-ħabsi jqum bil-wieqfa, jipprova jitkellem, iżda jibda tant jolfoq li kważi jkun ser jifga.)
- H. Il-Lejl it-tajjed. (Jitlaq igħaġġel lejn il-bieb.)
- I. Ieqaf ibni; int insejt ħwejġek warajk, (fil-waqt li jagħtih il-gandlieri.)
- H. Jien? Tridni noħodhom?

- I. Jekk jogħġbok. Forsi jkunulek ta' xi għajjnuna.
(Il-ħabsi mnixxef fih in-nifsu kważi ma jafx x'ser jibda jagħmel, jieħu l-gandlieri.)
- I. U ibni, fil-masgħar wara din id-dar hemm mogħdija li twassal għal Pariġi. Jiena kemm-il-darba ndunajt li ħbiebi l-ġendarmi, haġa tal-għaġeb, ma jħobbux iġliad-du minn hemm bil-lejl.
- II. Nizzik ħajr, Monsinjur. Jien, jiena, (Jolfoq.) jien ibleh biex nibki; iżda int qed iġġaġħilni nħoss li xi haġa daħlet ġo fija; li ergajt sirt bniedem mill-ġdid u m'iniex aktar bhima.
(Il-bieb baqa' dejjem miftuħ. Il-ħabsi jersaq ġol-bieb u jieqaf fih—kwadru.) (L-Isqof jersaq wara l-ħabsi, iqiegħed idejh it-tnejn fuq spallejn il-ħabsi).
- I. Ibni, dejjem zomm quddiem għajnejk li ġisimna hu t-Tempju t'Alla.
- II. (B'qima l-aktar kbira.) It-Tempju t'Alla! Niftakar.. (Joff-roġ min-naħa tax-xellug.)
(L-Isqof jagħlaq il-bieb; jaqsam bil-mod il-kamra, imur jinxeñet għar-rkubbtejh fuq il-ġinokkjatur u jingabar fih in-nifsu, jitlob).

Tmiem.

WERREJ

TAT-TMINTAX-IL SENA

		faċċata
Radd il-Hajr	<i>Editorjal</i>	3
Qawsalla	Dun Karm	4
Hidmitna	Is-Segretarju	5
Ġesù	Dun Karm	10
Meta ma ġewx l-Ajruplani	Prof. Dun P. P. Saydon	11
<i>L-14 ta' Ġunju</i>	Ġużè Chetcuti	13
"Auf Wiedersehen"	Ġużè Galea	14
<i>It-trejqa</i>	Manwel Agius	24
L-Istatwa ta' Kristu Re	<i>Editorjal</i>	25
<i>Lil Malta</i>	Dun Karm	27
<i>Fuq il-Fruntiera</i>	Dun Karm	27
Jum li jibqa' jissemma	Ġużè Chetcuti	28
<i>Xbihet Malta</i>	Arthur V. Vassallo	31
Il-Proża ta' Dun Karm	T. Sciberras	34
<i>Għanja ta' Mħabba</i>	Ġużè Chetcuti	36
Zewġ Poeziji tal-Kittieb Malti Antonio Calleja	A. Cremona	37
<i>Taht is-Salib</i>	R. Mifsud Bonnici	40
<i>Lil Dun Karm</i>	Fran. Camilleri	42
Don Mikiel Frangisk Buttigieg	P. Pawl Tabone o.f.m.	48
<i>Frak mill-Weraq ta' Byron</i>	A. Cremona	47
<i>Irrid immur Ta' Xbiex</i>	Fran. Camilleri	48
Il-Cottonera fil-Hamrun	N. Biancardi	49
Il-Għaqda tal-Kittieba tal-Malti		50
<i>Qalb ta' Tifel</i>	R. Mifsud Bonnici	52
Eżamijiet	<i>Editorjal</i>	53
<i>Inħobbok</i>	Dun Karm	55
"George Cross"	Ġużè Galea	59
<i>Għassa tal-Għadu!</i>	A. Cremona	63
Meta jkun miktub	Vic. Apap	69

<i>Għad terġa' tqum</i>	Ġużè Chetcuti	75
"Quotidie Morior"	C. M. De Caro	77
Bibliografija		79
Sena oħra	<i>Editorjal</i>	81
<i>Żewġ Qronfliet</i>	Dun Karm	82
Gustizzja bla Qorti	Ġużè Galea	83
<i>It-Tigra u l-Hamiema</i>	A. Buttigieg	88
<i>Gewwa l-Presepu</i>	R. M. B.	88
Salvu jsir Missier	Vic. Apap	89
Madlien	K.G.M.F.	92
Il-Għaqda tal-Kittieba tal-Malti	Ġ. Chetcuti	95
<i>Imbierek il-Mulej!</i>	Fran. Camilleri	104
Mill-Qasbija tal-Lsien Malti	A. Cremona	105
Kumitati		110
Werrej tat-Tmintax-il Sena		111
Il-Gandlieri tal-Isqof	G. Zarb Adami	

Konkors ta' Kritika Letterarja

Ir-rizultat tal-Konkors ta' Kritika Letterarja bil-Malti, imniedi mix-"Xirka għat-Tixrid tal-Ilsien Malti" huwa dan :

L-Ewwel Premju. "Ġorġ Pisani u s-sunett tiegħu 'Lil Mikiel Anton Vassalli' " ta' Louis Ellul.

It-Tieni Premju. "Binti – Karmenu Vassallo bħala Poeta u Missier" ta' K. Ellul Galea.

Barra minn dawn, il-kitbiet li ġejjin issemmew b'tifhir mill-Eżaminaturi.

"L-Għid il-Kbir ta' Dun Karm" ta' Karm. Vassallo.

"Il-Poeżija 'Nemmen' ta' Ġużè Chetcuti" ta' Ġorġ Chetcuti.

"Il-Poeżija 'Warda li tghid Ġrajjietha' ta' Dun Karm"
ta' Rev. Francis Camilleri

L-Eżaminaturi kienu Patri Pawl Tabone o.f.m. u s-Sur Nin. Cremona.



JALLA

L-GHANJA TA' RIŻQ U SLIEM
LI NSTEMGHET MIR-RGHAJJA TA' BETLEM
NIEŻLA MIS-SEMA
TIDWI FI QLABNA
U TGHAQQADNA FIR-RIEDA T-TAJBA
SABIEX BIL-FOMM U BIL-PINNA
NIFTHU KTIEB ĠDID TA' HAJJA SABIHA
GHALL-ĠID TA' ART TWELIDNA
MAL-BIDU TAS-SENA L-ĠDIDA



Jinbiegħ 1s.

Agent Direttur : ANT. CREMONA

Hlas 1/6 fis-sena. Ktieb wiehed -/6

**Dak li hu hlas tar-rivista jinbaghat
lil Victor Apap, Villino Schembri, Rabat
jew li! K. Buttigieg, Empire Press,
Il-Belt. Mal-hlas tinghata l-irċevuta.**